

## ॥ श्रीदुर्गासप्तशती ॥

नेपाली पाठविधि

- पुस्तक परिचय

दुर्गा सप्तशती एक स्तोत्र पाठ हो जो संस्कृत भाषामा मन्त्रहरु र माता चण्डी ""(दुर्गा देवी)"" को चरित्र कथा रहेको छ। यसै गरी यो पुस्तकमा दुर्गा पूजा विधी होमन विधि आदी कुराहरु लेखिएको छ। यो पुस्तकमा १३ वटा अध्यायहरु छन्। साथै यसमा जम्मा ७०० वटा श्लोकहरुमा चण्डी पाठ सम्पादन गरिएको छ। यसमा दुर्गा कवच, अर्गला स्तोत्र र किलक दुर्गा सप्तशती भन्दा पहिले समावेश गरिएको छ।

### ॥ अथ सप्तश्लोकी दुर्गा ॥

शिव उवाच:

देवि त्वं भक्तसुलभे सर्वकार्यविधायिनी ।

कलौ हि कार्यसिद्ध्यर्थमुपायं ब्रूहि यत्नतः ॥

देव्युवाच:

शृणु देव प्रवक्ष्यामि कलौ सर्वेष्टसाधनम् ।

मया तवैव स्नेहेनाप्यम्बास्तुतिः प्रकाश्यते ॥

विनियोगः

ॐ अस्य श्री दुर्गासप्तश्लोकीस्तोत्रमन्त्रस्य नारायण ऋषिः, अनुष्टुप छन्दः,

श्रीमहाकालीमहालक्ष्मीमहासरस्वत्यो देवताः, श्रीदुर्गाप्रीत्यर्थं सप्तश्लोकीदुर्गापाठे विनियोगः ।

ॐ ज्ञानिनामपि चेतांसि देवी भगवती हि सा ।

बलादाकृष्य मोहाय महामाया प्रयच्छति ॥ १ ॥

दुर्गे स्मृता हरसि भीतिमशेषजन्तोः

स्वस्थैः स्मृता मतिमतीव शुभां ददासि ।

दारिद्र्यदुःखभयहारिणि त्वदन्या

सर्वोपकारकरणाय सदार्द्रचित्ता ॥ २ ॥

सर्वमंगलमंगल्ये शिवे सर्वार्थसाधिके ।

शरण्ये त्र्यम्बके गौरि नारायणि नमोऽस्तुते ॥ ३ ॥

शरणागतदीनार्तपरित्राणपरायणे ।

सर्वस्यार्तिहरे देवि नारायणि नमोऽस्तुते ॥ ४ ॥

सर्वस्वरूपे सर्वेशे सर्वशक्तिसमन्विते ।

भयेभ्यस्त्राहि नो देवि दुर्गे देवि नमोऽस्तुते ॥ ५ ॥

रोगानशोषानपहंसि तुष्टा रूष्टा

तु कामान् सकलानभीष्टान् ।

त्वामाश्रितानां न विपन्नराणां

त्वामाश्रिता ह्याश्रयतां प्रयान्ति ॥ ६ ॥

सर्वाबाधाप्रशमनं त्रैलोक्यस्याखिलेश्वरि ।

एवमेव त्वया कार्यमस्यद्वैरिविनाशनम् ॥ ७ ॥

॥ इति श्रीसप्तश्लोकी दुर्गा संपूर्णम् ॥

## दुर्गाष्टोत्तरशतनामस्तोत्रम्

ईश्वर उवाच

शतनाम प्रवक्ष्यामि शृणुष्व कमलानने ।

यस्य प्रसादमात्रेण दुर्गा प्रीता भवेत् सती ॥ १ ॥

ॐ सती साध्वी भवप्रीता भवानी भवमोचनी ।

आर्या दुर्गा जया चाद्या त्रिनेत्रा शूलधारिणी ॥ २ ॥

पिनाकधारिणी चित्रा चण्डघण्टा महातपाः ।

मनो बुद्धिरहंकारा चित्तरूपा चिता चितिः ॥ ३ ॥

सर्वमन्त्रमयी सत्ता सत्यानन्दस्वरूपिणी ।

अनन्ता भाविनी भाव्या भव्याभव्या सदागतिः ॥ ४ ॥

शाम्भवी देवमाता च चिन्ता रत्नप्रिया सदा ।

सर्वविद्या दक्षकन्या दक्षयज्ञविनाशिनी ॥ ५ ॥

अपर्णानेकवर्णा च पाटला पाटलावती ।

पद्माम्बरपरीधाना कलमञ्जीररञ्जिनी ॥ ६ ॥

अमेयविक्रमा क्रूरा सुन्दरी सुरसुन्दरी ।

वनदुर्गा च मातङ्गी मतङ्गमुनिपूजिता ॥ ७ ॥

ब्राह्मी माहेश्वरी चैन्द्री कौमारी वैष्णवी तथा ।

चामुण्डा चैव वाराही लक्ष्मीश्च पुरुषाकृतिः ॥ ८ ॥

विमलोत्कर्षिणी ज्ञाना क्रिया नित्या च बुद्धिदा ।

बहुला बहुलप्रेमा सर्ववाहनवाहना ॥ ९ ॥  
 निशुम्भशुम्भहननी महिषासुरमर्दिनी ।  
 मधुकैटभहन्त्री च चण्डमुण्डविनाशिनी ॥ १० ॥  
 सर्वासुरविनाशा च सर्वदानवघातिनी ।  
 सर्वशास्त्रमयी सत्या सर्वास्त्रधारिणी तथा ॥ ११ ॥  
 अनेकशस्त्रहस्ता च अनेकास्त्रस्य धारिणी ।  
 कुमारी चैककन्या च कैशोरी युवती यतिः ॥ १२ ॥  
 अप्रौढा चैव प्रौढा च वृद्धमाता बलप्रदा ।  
 महोदरी मुक्तकेशी घोररूपा महाबला ॥ १३ ॥  
 अग्निज्वाला रौद्रमुखी कालरात्रिस्तपस्विनी ।  
 नारायणी भद्रकाली विष्णुमाया जलोदरी ॥ १४ ॥  
 शिवदूती कराली च अनन्ता परमेश्वरी ।  
 कात्यायनी च सावित्री प्रत्यक्षा ब्रह्मवादिनी ॥ १५ ॥  
 य इदं प्रपठेन्नित्यं दुर्गानामशताष्टकम् ।  
 नासाध्यं विद्यते देवि त्रिषु लोकेषु पार्वति ॥ १६ ॥  
 धनं धान्यं सुतं जायां हयं हस्तिनमेव च ।  
 चतुर्वर्गं तथा चान्ते लभेन्मुक्तिं च शाश्वतीम् ॥ १७ ॥  
 कुमारीं पूजयित्वा तु ध्यात्वा देवीं सुरेश्वरीम् ।  
 पूजयेत् परया भक्त्या पठेन्नामशताष्टकम् ॥ १८ ॥  
 तस्य सिद्धिर्भवेद् देवि सर्वैः सुरवरैरपि ।  
 राजानो दासतां यान्ति राज्यश्रियमवाप्नुयात् ॥ १९ ॥  
 गोरोचनालक्तककुङ्कुमेन सिन्दूरकर्पूरमधुत्रयेण ।  
 विलिख्यं यन्त्रं विधिना विधिज्ञो भवेत् सदा धारयते पुरारिः ॥ २० ॥  
 भौमावास्यानिशामग्रे चन्द्रे शतभिषां गते ।  
 विलिख्य प्रपठेत् स्तोत्रं स भवेत् सम्पदां पदम् ॥ २१ ॥  
 ॥ इति श्रीविश्वसारतन्त्रे दुर्गाष्टोत्तरशतनामस्तोत्रं समाप्तम् ॥

#### • पाठविधी

हुनत दुर्गा सप्तशती कहिलै पनि कहिँ पनि शुभ समयमा पाठ गर्न सकिन्छ तै पनि आश्विन र चैत्रको नवरात्रमा  
 चण्डीपाठको विशेष महत्व छ । माता दुर्गाको भक्तहरुले बिहान स्नानादी गरेर पवित्र भै शुद्ध आसनमा बस्ने अनि साथमा

गंगाजल अथवा शुद्ध जल, पूजन सामाग्री र दुर्गा सप्तसतीको पुस्तकलाई आफ्नो अगाडी काठको रातो कपडाले बहेको चौकीमा राख्ने। साथै अर्को चौकीमा माता दुर्गाको प्रतिमालाई विराजमान गराउने, साथै दुर्गा यन्त्र रेसमी रातो कपडामा स्थापित गर्ने, बायाँ तर्फ कलश स्थापना, धुप अगर बत्ती आदी तथा कलशको ठिक अगाडी पट्टी माटाको भाँडामा शुद्ध बालुवा हालेर जमराको लागी जौ बोइदिने। यसैगरी आफ्नो दायाँ पट्टी शुद्ध घिउको दिप प्रज्वलीत गरेर जलले भरिएको शंख राख्ने। मस्तकमा रुची अनुशार रातो चंदन अथवा रोलीको तिलक लगाएर बस्ने। त्यसपछि शुद्धीकोलागी आचमन गर्दा खेरी निम्न लिखित चार मन्त्रहरुको उच्चारण गर्ने। आफ्नो दायाँ हातको हत्केलामा जल लिएर मंत्र पढ्दै जल मुखमा लगाउने अथवा चाख्ने। त्यस पछि हात धुने।

## आचमन मन्त्रहरु

- ॐ ऐं आत्मतत्त्वं शोधयामि नमः स्वाहा ॥ '''(म आत्मतत्त्वलाई शुद्धी गर्दै छु, प्रणाम गर्छु र उसको स्तुती गर्दै छु)'''।
- ॐ ह्रीं विद्यातत्त्वं शोधयामि नमः स्वाहा ॥ '''(म आफ्नो ज्ञानलाई शुद्ध गर्दै छु, प्रणाम तथा स्तुती गर्छु)'''।
- ॐ क्लीं शिवतत्त्वं शोधयामि नमः स्वाहा ॥ '''(म शिवतत्त्वलाई शुद्ध गर्छु, प्रणाम तथा स्तुती गर्दै छु)'''।
- ॐ ह्रीं क्लीं सर्वतत्त्वं शोधयामि नमः स्वाहा ॥ '''(म ब्रह्म तत्त्वलाई शुद्ध गर्छु तथा प्रणाम गर्छु)'''। यती गरेर आचमन लिइ सके पछि औलामा पवित्रेष्ठो वैष्णव्यौ यो मन्त्रले पवित्री '''(कुशको औँठी)''' धारण गरेर हातमा जल, फूल, अक्षता, लिएर दुर्गा सप्तसतीको पाठको उद्देश्यको उल्लेख गर्दै पाठ संकल्प गर्नु पर्छ।

## सङ्कल्प

ॐ विष्णुर्विष्णुर्विष्णुः. ॐ नमः परमात्मने, श्रीपुराणपुरुषोत्तमस्य श्रीविष्णोराज्ञया प्रवर्तमानस्याद्य श्रीब्रह्मणो द्वितीयपराद्धे श्रीश्वेतवाराहकल्पे वैवस्वतमन्वन्तरेऽष्टाविंशतितमे कलियुगे प्रथमचरणे जम्बूद्वीपे भारतवर्षे भरतखण्डे आर्यावर्तान्तर्गतब्रह्मावर्तैकदेशे पुण्यप्रदेशे बौद्धावतारे वर्तमाने यथानामसंवत्सरे अमुकामने महामांगल्यप्रदे मासानाम् उत्तमे अमुकमासे अमुकपक्षे अमुकतिथौ अमुकवासरान्वितायाम् अमुकनक्षत्रे अमुकराशिस्थिते सूर्ये अमुकामुकराशिस्थितेषु चन्द्रभौमबुधगुरुशुक्रशनिषु सत्सु शुभे योगे शुभकरणे एवं गुणविशेषणविशिष्टायां शुभ पुण्यतिथौ सकलशास्त्र श्रुति स्मृति पुराणोक्त फलप्राप्तिकामः अमुकगोत्रोत्पन्नः अमुक नाम अहं ममात्मनः सपुत्रस्त्रीबान्धवस्य श्रीनवदुर्गानुग्रहतो ग्रहकृतराजकृतसर्व-विधपीडानिवृत्तिपूर्वकं नैरुज्यदीर्घायुः पुष्टिधनधान्यसमृद्धयर्थं श्री नवदुर्गाप्रसादेन सर्वापन्निवृत्तिसर्वाभीष्टफलावाप्तिधर्मार्थ- काममोक्षचतुर्विधपुरुषार्थसिद्धिद्वारा श्रीमहाकाली- महालक्ष्मीमहासरस्वतीदेवताप्रीत्यर्थं शापोद्धारपुरस्परं कवचार्गलाकीलकपाठ- वेदतन्त्रोक्त रात्रिसूक्त पाठ देव्यथर्वशीर्ष पाठन्यास विधि सहित नवार्णजप सप्तशतीन्यास- धन्यानसहितचरित्रसम्बन्धिविनियोगन्यासध्यानपूर्वकं च 'मार्कण्डेय उवाच ॥ सार्वर्णिः सूर्यतनयो यो मनुः कथ्यतेऽष्टमः.' इत्याद्यारभ्य 'सार्वर्णिर्भविता मनुः' इत्यन्तं दुर्गासप्तशतीपाठं तदन्ते न्यासविधिसहितनवार्णमन्त्रजपं वेदतन्त्रोक्तदेवीसूक्तपाठं रहस्यत्रयपठनं शापोद्धारदिकं च किरष्ये/करिष्यामि।

यसरि प्रतिज्ञा ( संकल्प ) गरेर देवीको ध्यान गर्दै पंचोपचारको विधिले पुस्तकको पूजा गरेर , योनिमुद्राको प्रदर्शन गरेर भगवतीलाई प्रणाम गर्दै , पुनः मूल नवार्ण मन्त्रले पीठ आदिमा आधार शक्तिको स्थापना गरेर त्यस माथि पुस्तक विराजमान गर्नुहोस । त्यसपछि शापोद्धार गर्नुपर्छ । यसको अनेक प्रकार छन् — ' ॐ ह्रीं क्लीं श्रीं क्रां क्रीं चण्डिकादेव्यै शापनाशानुग्रहं कुरु कुरु स्वाहा ' — यो

मन्त्रको आदि र अन्तमा सात पटक जाप गर्नुहोस् । यही शापोद्धार मन्त्र कहिन्छ । यसपछि अनन्तर उत्कीलन मन्त्रको जप गरिन्छ । यो जप आदि र अन्तमा न्यूनतम २१-२१ पटक गर्नु पर्छ । यो मन्त्र यस्तो छ — ‘ ॐ श्रीं ह्रीं ह्रीं सप्तशति चण्डिके उत्कीलनं कुरु कुरु स्वाहा । यो मन्त्रको आदि र अन्तमा सात-सात पटक मृतसन्जीवनी विद्याको जप गर्नुपर्छ , जो यस्तो छ — ‘ ॐ ह्रीं ह्रीं वं वं ऐं ऐं मृतसंजीवनि विद्ये मृतमुत्थापयोत्थापय क्रीं ह्रीं ह्रीं वं स्वाहा । ‘ मारीच कल्प अनुसार सप्तशती-शापविमोचनको मन्त्र यो हो — ‘ ॐ श्रीं श्रीं ह्रीं ह्रीं ॐ ऐं क्षोभय मोहय उत्कीलय उत्कीलय उत्कीलय ठं ठं । यो मन्त्रको आरम्भ मा नै १०८ पटक जप गर्नुपर्छ , पाठको अन्त्यमा हैन । अथवा रुद्रयामल महातन्त्र अन्तर्गत दुर्गाकल्पमा भनिएको चण्डिका-शाप-विमोचन मन्त्रहरूको आरम्भमा नै पाठ गर्नु पर्छ । जो यसरी छ —

ॐ अस्य श्रीचण्डिकाया ब्रह्मवसिष्ठविश्वामित्रशापविमोचनमन्त्रस्य वसिष्ठनारदसंवादसामवेदाधिपतिब्रह्माण ऋषयः सर्वैश्वर्यकारिणी श्रीदुर्गा देवता चरित्रत्रयं बीजं ह्रीं शक्तिः त्रिगुणात्मस्वरूपचण्डिकाशापविमुक्तौ मम संकल्पितकार्यसिद्ध्यर्थे जपे विनियोगः ।  
 ॐ ( ह्रीं ) रीं रेतःस्वरूपिण्यै मधुकैटभमर्दिन्यै ब्रह्मवसिष्ठविश्वामित्रशापाद् विमुक्ता भव ॥ १ ॥ ॐ श्रीं बुद्धिस्वरूपिण्यै महिषासुरसैन्यनाशिन्यै ब्रह्मवसिष्ठ विश्वामित्रशापाद् विमुक्ता भव ॥ २ ॥ ॐ रं रक्तस्वरूपिण्यै महिषासुरमर्दिन्यै ब्रह्मवसिष्ठविश्वामित्रशापाद् विमुक्ता भव ॥ ३ ॥ ॐ क्षुं क्षुधास्वरूपिण्यै देववन्दितायै ब्रह्मवसिष्ठविश्वामित्रशापाद् विमुक्ता भव ॥ ४ ॥ ॐ छां छायास्वरूपिण्यै दुतसंवादिन्यै ब्रह्मवसिष्ठविश्वामित्रशापाद् विमुक्ता भव ॥ ५ ॥ ॐ शं शक्तिस्वरूपिण्यै धूम्रलोचनघातिन्यै ब्रह्मवसिष्ठविश्वामित्रशापाद् विमुक्ता भव ॥ ६ ॥ ॐ तृं तृषास्वरूपिण्यै चण्डमुण्डवधकारिण्यै ब्रह्मवसिष्ठविश्वामित्रशापाद् विमुक्ता भव ॥ ७ ॥ ॐ क्षां क्षान्तिस्वरूपिण्यै रक्तबीजवधकारिण्यै ब्रह्मवसिष्ठविश्वामित्रशापाद् विमुक्ता भव ॥ ८ ॥ ॐ जां जातिस्वरूपिण्यै निशुम्भवधकारिण्यै ब्रह्मवसिष्ठविश्वामित्रशापाद् विमुक्ता भव ॥ ९ ॥  
 ॐ लं लज्जास्वरूपिण्यै शुम्भवधकारिण्यै ब्रह्मवसिष्ठविश्वामित्रशापाद् विमुक्ता भव ॥ १० ॥

ॐ शां शान्तिस्वरूपिण्यै देवस्तुत्यै ब्रह्मवसिष्ठविश्वामित्रशापाद् विमुक्ता भव ॥ ११ ॥  
 ॐ श्रं श्रद्धास्वरूपिण्यै सकलफलदात्र्यै ब्रह्मवसिष्ठविश्वामित्रशापाद् विमुक्ता भव ॥ १२ ॥  
 ॐ कां कान्तिस्वरूपिण्यै राजवरप्रदायै ब्रह्मवसिष्ठविश्वामित्रशापाद् विमुक्ता भव ॥ १३ ॥  
 ॐ मां मातृस्वरूपिण्यै अनर्गलमहिमसहितायै ब्रह्मवसिष्ठविश्वामित्रशापाद् विमुक्ता भव ॥ १४ ॥  
 ॐ ह्रीं श्रीं दुं दुर्गायै सं सर्वैश्वर्यकारिण्यै ब्रह्मवसिष्ठविश्वामित्रशापाद् विमुक्ता भव ॥ १५ ॥  
 ॐ ऐं ह्रीं ह्रीं नमः शिवायै अभेद्यकवचस्वरूपिण्यै ब्रह्मवसिष्ठविश्वामित्रशापाद् विमुक्ता भव ॥ १६ ॥  
 ॐ क्रीं काल्यै कालि ह्रीं फट् स्वाहायै ऋग्वेदस्वरूपिण्यै ब्रह्मवसिष्ठविश्वामित्रशापाद् विमुक्ता भव ॥ १७ ॥  
 ॐ ऐं ह्रीं ह्रीं महाकालीमहालक्ष्मीमहासरस्वतीस्वरूपिण्यै त्रिगुणात्मिकायै दुर्गादेव्यै नमः ॥ १८ ॥  
 इत्येवं हि महामन्त्रान् पठित्वा परमेश्वर ।  
 चण्डीपाठं दिवा रात्रौ कुर्यादेव न संशयः ॥ १९ ॥  
 एवं मन्त्रं न जानाति चण्डीपाठं करोति यः ।  
 आत्मानं चैव दातारं क्षीणं कुर्यान्न संशयः ॥ २० ॥

यसरी शापोद्धार अनन्तर अन्तमातृका-बहिर्मातृका आदि न्यास गर्नुपर्छ, पुनः श्रीदेवीको ध्यान गरेर रहस्यमा भने अनुसार ९ कोष्ठ भएको यन्त्रमा महालक्ष्मी आदिको पूजन गरेर, यसपछि छः अङ्गहरू सहित दुर्गासप्तशतीको पाठ आरम्भ गरिन्छ ।

अर्गलं कीलकं चादौ पठित्वा कवचं पठेत् ।

जप्या सप्तशती पश्चात् सिद्धिकामेन मन्त्रिणा ।।

कवच, अर्गला, कीलक र तीनै रहस्य — यही नै सप्तशतीको छः अंग मानिन्छ ।

यसको क्रममा पनि भेदभाव छ । चिदम्बर संहितामा पहिला अर्गला फेरी कीलक तथा अन्तमा कवच पाठ गर्ने विधि छ ।

कवचं बीजमादिष्टमर्गला शक्तिरुच्यते ।

कीलकं कीलकं प्राहुः सप्तशत्या महामनोः ।।

- यहाँ यो ध्यान दिनु पर्छकी सप्तशतीको पाठको प्रारम्भ र अन्तमा शापोद्धारका मन्त्रहरूको सात पटक, उत्कीर्ण मन्त्रहरूको एकाइस पटक, मृतसञ्जीवनी मन्त्रहरूको सात पटक अथवा दुर्गाकल्पका कुनै पनि मन्त्रको १०८ पटक जप अनिवार्य छ । यो विधिलाई न अपनाएर गरिएको दुर्गा सप्तसती पाठको कुनै फल मिल्ने छैन ।  
“दुर्गा सप्तशती” पाठ गर्ने ब्राह्मणको लागि आफ्नो तथा यजमानको हितार्थ शापविमोचन सम्बन्धी मन्त्रहरूको प्रति सावधान रहनु आवश्यक छ । यि मन्त्रहरूको पाठ बिना दुर्गा सप्तसतीको पाठ गरेमा ब्राह्मण र यजमान दुवैलाई क्षति हुन्छ यो एक निश्चित एवं निर्धारित सत्य हो ।
- “दुर्गा सप्तशती” पाठबाट अभीष्ट लाभ पाउनको लागि पाठ पूर्व देवी कवच, अर्गला स्तोत्र तथा कीलक को पाठ गर्नु पर्ने विधान पनि छ । यो सम्बन्धमा तन्त्र ग्रन्थमा भनिएको छः-  
कवच सप्तशतीको बीज रूप हो, अर्गला उसको शक्ति हो र कीलक विघ्न बाधाहरूको निरोधक हो ।  
यी तिनै पाठको साथमा गरिएको सप्तशती पाठ मात्र फलदायक हुन्छ । अतः प्रथम यी तिनवटै पाठ प्रस्तुत गरिएको छ ।

## पाठ नियम

दुर्गा सप्तसती पाठकले केही खास नियमहरू पनि अपनाउनु पर्ने हुन्छन् जो यस प्रकार छन्:-

- मनलाई एकाग्र गरेर माता अम्बाको ध्यान गर्दै श्रदापूर्वक पाठ गर्नु पर्छ ।
- पाठ मधुर स्वरमा गर्नु पर्छ । अक्षरहरूको उच्चारण स्पष्ट तथा यथासम्भव एकै लयमा हुनु पर्छ ।
- उच्चारणमा सिध्दता गर्नु, पाठको गर्दा टाउको हल्लाउनु तथा पाठको बीचमा कसैसँग बातचीत गर्नु जस्ता दोषहरूलाई त्याग्न पर्छ ।
- पाठ गर्दा अर्थलाई बुझेर देवीको महिमासँग पुलकित हुनु पर्छ ।

- पाठ कण्ठ भए पनि पूस्तकलाई अगाडि राख्नु पर्छ, जसले गर्दा विस्मरण तथा पाठको अशुद्धीबाट बचाउ हुन सक्छ।
- यदी कुनै कारणवस पाठलाई बीचमा छोड्नु परेमा पाठलाई पुनः प्रारम्भबाट पढ्नु पर्ने हुन्छ।
- अनिवार्य रुपले पाठ शुद्ध हुनु पर्छ। अशुद्ध गर्नाले पाठ गरेको आधा फल नष्ट हुन्छ।
- प्रत्येक अध्यायको समाप्तीमा “इती”, “वध”, “अध्याय”, तथा “समाप्त” जस्ता शब्दहरूको उच्चारण कहिल्यै पनि गर्नु हुदैन। प्रत्येक अध्यायको समाप्तीमा यस प्रकार भन्नु पर्छ:- श्रीमार्कण्डेयपुराणे सावर्णिके मन्वन्तरे देवीमाहत्म्ये ””(प्रथमः, द्वितीयः, तृतीयः आदि)“” ॐ तत्सत्।
- सप्तसती स्तोत्रको पाठ मानसीक नभएर स्पष्ट शब्दमा हुनु पर्छ।
- सप्तसती पाठलाई छिटो सिद्धाउने हतार तथा चित्त चञ्चलतामा नियन्त्रण राख्नु पर्छ।

## अथ देव्याः कवचम्

ॐ अस्य श्री चण्डी कवचस्य , ब्रह्मा ऋषिः , अनुष्टुप् छन्दः , चामुण्डा देवता , अङ्गन्यासोक्तमातरो बीजम् , दिग्बन्धदेवतास्तत्त्वम् ,  
श्रीजगदम्बाप्रीत्यर्थे , सप्तशती पाठाङ्गत्वेन जपे विनियोगः ॥

## ॐ नमश्चण्डिकायै।

मार्कण्डेय उवाच ॥

ॐ यद्गुह्यं परमं लोके सर्वरक्षाकरं नृणाम् ॥  
यन्न कस्यचिदाख्यातं तन्मे ब्रूहि पितामह ॥ १ ॥

## ब्रह्मोवाच

अस्ति गुह्यतमं विप्र सर्वभूतोपकारकम् ॥  
देव्यास्तु कवचं पुण्यं तच्छृणुष्व महामुने ॥ २ ॥

प्रथमं शैलपुत्री च द्वितीयं ब्रह्मचारिणी ॥  
तृतीयं चन्द्रघण्टेति कूष्माण्डेति चतुर्थकम् ॥ ३ ॥

पञ्चमं स्कन्दमातेति षष्ठं कात्यायनीति च ॥  
सप्तमं कालरात्रीति महागौरीति चाष्टमम् ॥ ४ ॥

नवमं सिद्धिदात्री च नवदुर्गाः प्रकीर्तिताः ॥  
उक्तान्येतानि नामानि ब्रह्मणैव महात्मना ॥ ५ ॥

अग्निना दह्यमानस्तु शत्रुमध्ये गतो रणे ॥  
विषमे दुर्गमे चैव भयात्तार्म शरणं गताः ॥ ६ ॥

न तेषां जायते किञ्चिदशुभं रणसंकटे ॥  
नापदं तस्य पश्यामि शोकदुःखभयं न हि ॥ ७ ॥

यैस्तु भक्त्या स्मृता नूनं तेषां वृद्धिः प्रजायते ॥  
ये त्वां स्मरन्ति देवेशि रक्षसे तान्न संशयः ॥ ८ ॥

प्रेतसंस्था तु चामुण्डा वाराही महिषासना ॥  
ऐन्द्री गजसमारूढा वैष्णवी गरुडासना ॥ ९ ॥

माहेश्वरी वृषारूढा कौमारी शिखिवाहना ॥  
लक्ष्मीः पद्मासना देवी पद्महस्ता हरि प्रिया ॥ १० ॥

श्वेतरूपधरा देवी ईश्वरी वृषवाहना ॥  
ब्राह्मी हंससमारूढा सर्वाभरणभूषिता ॥ ११ ॥

इत्येता मातरः सर्वाः सर्वयोग समन्विताः ॥  
नानाभरणशोभाढ्या नानारत्नो पशोभिताः ॥ १२ ॥

दृश्यन्ते रथमारूढा देव्यः क्रोधसमाकुलाः ॥  
शङ्खं चक्रं गदां शक्तिं हलं च मुसलायुधम् ॥ १३ ॥

खेटकं तोमरं चैव परशुं पाशमेव च ॥  
कुन्तायुधं त्रिशूलं च शङ्गर्मायुधमुत्तमम् ॥ १४ ॥

दैत्यानां देहनाशाय भक्तानामभयाय च ॥  
धारयन्त्यायुधानीत्थं देवानां च हिताय वै ॥ १५ ॥



नमस्तेऽस्तु महारौद्रे महाघोरपराक्रमे ॥  
महाबले महोत्साहे महाभयविनाशिनि ॥ १६ ॥

त्राहि मां देवि दुष्प्रेक्ष्ये शत्रूणां भयवद्धिर्नि ॥  
प्राच्यां रक्षतु मामैन्द्री आग्नेय्यामग्निदेवता ॥ १७ ॥

दक्षिणेऽवतु वाराही नैऋत्यां खड्गधारिणी ॥  
प्रतीच्यां वारुणी रक्षेद् वायव्यां मृगवाहिनी ॥ १८ ॥

उदीच्यां पातु कौमारी ऐशान्यां शूलधारिणी ॥  
ऊर्ध्वं ब्रह्माणि मे रक्षेदधस्ताद् वैष्णवी तथा ॥ १९ ॥

एवं दश दिशो रक्षेच्चामुण्डा शववाहना ॥  
जया मे चाग्रतः पातु विजया पातु पृष्ठतः ॥ २० ॥

अजिता वाम पाश्वेर् तु दक्षिणे चापराजिता ॥  
शिखामुद्योतिनी रक्षेदुमा मूढिर् व्यवस्थिता ॥ २१ ॥

मालाधरी ललाटे च भ्रुवौ रक्षेद् यशस्विनी ॥  
त्रिनेत्रा च भ्रुवोर्मध्ये यमघण्टा च नासिके ॥ २२ ॥

शङ्खिनी चक्षुषोर्मध्ये श्रोत्रयोद्गारवासिनी ॥  
कपोलौ कालिका रक्षेत्कर्णमूले तु शाङ्करी ॥ २३ ॥

नासिकायां सुगन्धा च उत्तरोष्ठे च चर्चिका ॥  
अधरे चामृतकला जिह्वायां च सरस्वती ॥ २४ ॥

दन्तान् रक्षतु कौमरी कण्ठदेशे तु चण्डिका ॥  
घण्टिकां चित्रघण्टा च महामाया च तालुके ॥ २५ ॥

कामाक्षी चिबुकं रक्षेद् वाचं मे सर्वमङ्गला ॥  
ग्रीवायां भद्रकाली च पृष्ठवंशे धनुर्धरी ॥ २६ ॥

नीलग्रीवा बहिःकण्ठे नलिकां नलकूबरी ॥  
स्कन्धयोः खङ्गिनी रक्षेद् बाहू मे वज्रधारिणी ॥ २७ ॥

हस्तयोर्दण्डिनी रक्षेदम्बिका चाङ्गुलीषु च ॥  
नखाञ्छूलेश्वरी रक्षेत्कुक्षौरक्षेत्कुलेश्वरी ॥ २८ ॥

स्तनौरक्षेन्महादेवी मनःशोकविनाशिनी ॥  
हृदये ललिता देवी उदरे शूलधारिणी ॥ २९ ॥

नाभौ च कामिनी रक्षेद् गुह्यं गुह्येश्वरी तथा ॥  
पूतना कामिका मेढ्रं गुदे महिषवाहिनी ॥ ३० ॥

कट्यां भगवती रक्षेज्जानुनी विन्ध्यवासिनी ॥  
जङ्घे महाबला रक्षेत्सर्वकामप्रदायिनी ॥ ३१ ॥

गुल्फयोर्नारसिंही च पादपृष्ठे तु तैजसी ॥  
पादाङ्गुलीषु श्री रक्षेत्पादाधस्तलवासिनी ॥ ३२ ॥

नखान् दंष्ट्राकराली च केशांश्चैवोर्ध्वर्केशिनी ॥  
रोमकूपेषु कौबेरी त्वचं वागीश्वरी तथा ॥ ३३ ॥

रक्तमज्जावसामांसान्यस्थिमेदांसि पार्वती ॥  
अन्त्राणि कालरात्रिश्च पित्तं च मुकुटेश्वरी ॥ ३४ ॥

पद्मावती पद्मकोशे कफे चूडामणिस्तथा ॥  
ज्वालामुखी नखज्वालामभेद्या सर्वसन्धिषु ॥ ३५ ॥

शुक्रं ब्रह्माणि मे रक्षेच्छायां छत्रेश्वरी तथा ॥  
अहंकारं मनो बुद्धिं रक्षेन्मे धर्मधारिणी ॥ ३६ ॥

प्राणापानौ तथा व्यानमुदानं च समानकम् ॥  
वज्रहस्ता च मे रक्षेत्प्राणं कल्याणशोभना ॥ ३७ ॥

रसे रूपे च गन्धे च शब्दे स्पर्शे च योगिनी ॥  
सत्त्वं रजस्तमश्चैव रक्षेन्नारायणी सदा ॥ ३८ ॥

आयू रक्षतु वाराही धर्म रक्षतु वैष्णवी ॥  
यशः कीर्ति च लक्ष्मीं च धनं विद्यां च चक्रिणी ॥ ३९ ॥

गोत्रमिन्द्राणि मे रक्षेत्पशून्मे रक्ष चण्डिके ॥  
पुत्रान् रक्षेन्महालक्ष्मीर्भार्या रक्षतु भैरवी ॥ ४० ॥

पन्थानं सुपथा रक्षेन्मार्गं क्षेमकरी तथा ॥  
राजद्वारे महालक्ष्मीर्विजया सर्वतः स्थिता ॥ ४१ ॥

रक्षाहीनं तु यत्स्थानं वर्जितं कवचेन तु ॥  
तत्सर्वं रक्ष मे देवि जयन्ती पापनाशिनी ॥ ४२ ॥

पदमेकं न गच्छेत्तु यदीच्छेच्छुभमात्मनः ॥  
कवचेना वृतो नित्यं यत्र यत्रैव गच्छति ॥ ४३ ॥

तत्र तत्रार्थलाभश्च विजयः सार्वकामिकः ॥  
यं यं चिन्तयते कामं तं तं प्राप्नोति निश्चितम् ॥  
परमैश्वर्यमतुलं प्राप्स्यते भूतले पुमान् ॥ ४४ ॥

निर्भयो जायते मर्त्यर्मः संग्रामेष्वपराजितः ॥  
त्रैलोक्ये तु भवेत्पूज्यः कवचेनावृतः पुमान् ॥ ४५ ॥

इदं तु देव्याः कवचं देवानामपि दुर्लभम् ॥  
यः पठेत्प्रयतो नित्यं त्रिसन्ध्यं श्रद्धयान्वितः ॥ ४६ ॥

दैवी कला भवेत्तस्य त्रैलोक्येष्वपराजितः ॥  
जीवेद् वर्षशतं साग्रमपमृत्युविवर्जितः ॥ ४७ ॥

नश्यन्ति व्याधयः सर्वे लूताविस्फोटकादयः ॥  
स्थावरं जङ्गमं चैव कृत्रिमं चापि यद्विषम् ॥ ४८ ॥

अभिचाराणि सर्वाणि मन्त्रयन्त्राणि भूतले ॥  
भूचराः खेचराश्चैवजलजाश्चोपदेशिकाः ॥ ४९ ॥

सहजा कुलजा माला डाकिनी शाकिनी तथा ॥  
अन्तरिक्षचरा घोरा डाकिन्यश्च महाबलाः ॥ ५० ॥

ग्रहभूतपिशाचाश्च यक्षगन्धर्वराक्षसाः ॥  
ब्रह्मराक्षसवेतालाः कुष्माण्डा भैरवादयः ॥ ५१ ॥

नश्यन्ति दर्शनात्तस्य कवचे हृदि संस्थिते ॥  
मानोन्नतिर्भवेद् राज्ञस्तेजोवृद्धिकरं परम् ॥ ५२ ॥

यशसा वद्धर्ते सोऽपि कीर्ति मण्डितभूतले ॥  
जपेत्सप्तशतीं चण्डीं कृत्वा तु कवचं पुरा ॥ ५३ ॥

यावद्भूमण्डलं धत्ते सशैलवनकाननम् ॥  
तावत्तिष्ठति मेदिन्यां सन्ततिः पुत्र पौत्रिकी ॥ ५४ ॥

देहान्ते परमं स्थानं यत्सुरैरपि दुर्लभम् ॥  
प्राप्नोति पुरुषो नित्यं महामाया प्रसादतः ॥ ५५ ॥

लभते परमं रूपं शिवेन सह मोदते ॥ ॐ ॥ ५६ ॥

॥ इति देव्याः कवचम् ॥

अर्गलास्तोत्रम्

श्रीचण्डिकाध्यानम्

ॐ बन्धूककुसुमाभासां पञ्चमुण्डाधिवासिनीम् ॥  
स्फुरच्चन्द्रकलारत्नमुकुटां मुण्डमालिनीम् ॥  
त्रिनेत्रां रक्तवसनां पीनोन्नतघटस्तनीम् ॥  
पुस्तकं चाक्षमालां च वरं चाभयकं क्रमात् ॥  
दधतीं संस्मरेन्नित्यमुत्तराम्नायमानिताम् ॥

अथवा

या चण्डी मधुकैटभादिदैत्यदलनी या माहिषोन्मूलिनी  
या धूम्रेक्षणचण्डमुण्डमथनी या रक्तबीजाशनी ॥  
शक्तिः शुम्भनिशुम्भदैत्यदलनी या सिद्धिदात्री परा  
सा देवी नवकोटिमूर्तिसहिता मां पातु विश्वेश्वरी ॥

## अथ अर्गलास्तोत्रम्

ॐ नमश्चण्डिकायै

### मार्कण्डेय उवाच

ॐ जय त्वं देवि चामुण्डे जय भूतापहारिणि ॥  
जय सर्वगते देवि कालरात्रि नमोऽस्तु ते ॥ १ ॥

जयन्ती मङ्गला काली भद्रकाली कपालिनी ॥  
दुर्गा शिवा क्षमा धात्री स्वाहा स्वधा नमोऽस्तु ते ॥ २ ॥

मधुकैटभविध्वंसि विधातृवरदे नमः ॥  
रूपं देहि जयं देहि यशो देहि द्विषो जहि ॥ ३ ॥

महिषासुरनिर्नाशि भक्तानां सुखदे नमः ॥  
रूपं देहि जयं देहि यशो देहि द्विषो जहि ॥ ४ ॥

धूम्रनेत्रवधे देवि धर्मकामार्थदायिनि ॥  
रूपं देहि जयं देहि यशो देहि द्विषो जहि ॥ ५ ॥

रक्तबीजवधे देवि चण्डमुण्डविनाशिनि ॥  
रूपं देहि जयं देहि यशो देहि द्विषो जहि ॥ ६ ॥

निशुम्भशुम्भनिर्नाशि त्रिलोक्यशुभदे नमः ॥  
रूपं देहि जयं देहि यशो देहि द्विषो जहि ॥ ७ ॥

वन्दिताङ्घ्रियुगे देवि सर्वसौभाग्यदायिनि ॥  
रूपं देहि जयं देहि यशो देहि द्विषो जहि ॥ ८ ॥

अचिन्त्यरूपचरिते सर्वशत्रुविनाशिनि ॥  
रूपं देहि जयं देहि यशो देहि द्विषो जहि ॥ ९ ॥

नतेभ्यः सर्वदा भक्त्या चापर्णे दुरितापहे ॥  
रूपं देहि जयं देहि यशो देहि द्विषो जहि ॥ १० ॥

स्तुवद्भ्यो भक्तिपूर्वं त्वां चण्डिके व्याधिनाशिनि ॥  
रूपं देहि जयं देहि यशो देहि द्विषो जहि ॥ ११ ॥

चण्डिके सततं युद्धे जयन्ति पापनाशिनि ॥  
रूपं देहि जयं देहि यशो देहि द्विषो जहि ॥ १२ ॥

देहि सौभाग्यमारोग्यं देहि देवि परं सुखम् ॥  
रूपं देहि जयं देहि यशो देहि द्विषो जहि ॥ १३ ॥

विधेहि देवि कल्याणं विधेहि विपुलां श्रियम् ॥  
रूपं देहि जयं देहि यशो देहि द्विषो जहि ॥ १४ ॥

विधेहि द्विषतां नाशं विधेहि बलमुच्चकैः ॥  
रूपं देहि जयं देहि यशो देहि द्विषो जहि ॥ १५ ॥

सुरासुरशिरोरत्ननिघृष्टचरणेऽम्बिके ॥  
रूपं देहि जयं देहि यशो देहि द्विषो जहि ॥ १६ ॥

विद्यावन्तं यशस्वन्तं लक्ष्मीवन्तञ्च मां कुरु ॥  
रूपं देहि जयं देहि यशो देहि द्विषो जहि ॥ १७ ॥

देवि प्रचण्डदोर्दण्डदैत्यदर्पनिषूदिनि ॥  
रूपं देहि जयं देहि यशो देहि द्विषो जहि ॥ १८ ॥

प्रचण्डदैत्यदर्पघ्ने चण्डिके प्रणताय मे ॥  
रूपं देहि जयं देहि यशो देहि द्विषो जहि ॥ १९ ॥

चतुर्भुजे चतुर्वक्त्रसंस्तुते परमेश्वरि ॥  
रूपं देहि जयं देहि यशो देहि द्विषो जहि ॥ २० ॥

कृष्णेन संस्तुते देवि शश्वद्भक्त्या सदाम्बिके ॥  
रूपं देहि जयं देहि यशो देहि द्विषो जहि ॥ २१ ॥

हिमाचलसुतानाथसंस्तुते परमेश्वरि ॥  
रूपं देहि जयं देहि यशो देहि द्विषो जहि ॥ २२ ॥

इन्द्राणीपतिसद्भावपूजिते परमेश्वरि ॥  
रूपं देहि जयं देहि यशो देहि द्विषो जहि ॥ २३ ॥

देवि भक्तजनोद्दामदत्तानन्दोदयेऽम्बिके ॥  
रूपं देहि जयं देहि यशो देहि द्विषो जहि ॥ २४ ॥

भार्या मनोरमां देहि मनोवृत्तानुसारिणीम् ॥  
रूपं देहि जयं देहि यशो देहि द्विषो जहि ॥ २५ ॥

तारिणि दुर्गसंसारसागरस्याचलोद्भवे ॥  
रूपं देहि जयं देहि यशो देहि द्विषो जहि ॥ २६ ॥

इदं स्तोत्रं पठित्वा तु महास्तोत्रं पठेन्नरः ॥  
सप्तशतीं समाराध्य वरमाप्नोति दुर्लभम् ॥ २७ ॥

॥ इति श्रीमार्कण्डेयपुराणे अर्गलास्तोत्रं समाप्तम् ॥

अथ कीलकस्तोत्रम्

ॐ नमश्चण्डिकायै

मार्कण्डेय उवाच

ॐ विशुद्धज्ञानदेहाय त्रिवेदीदिव्यचक्षुषे ॥  
श्रेयःप्राप्तिनिमित्ताय नमः सोमार्धधारिणे ॥ १ ॥

सर्वमेतद्विजानीयान्मन्त्राणामपि कीलकम् ॥  
सोऽपि क्षेममवाप्नोति सततं जप्यतत्परः ॥ २ ॥

सिद्ध्यन्त्युच्चाटनादीनि कर्माणि सकलान्यपि ॥  
एतेन स्तुवतां देवीं स्तोत्रवृन्देन भक्तितः ॥ ३ ॥

न मन्त्रो नौषधं तस्य न किञ्चिदपि विद्यते ॥  
विना जप्येन सिद्ध्येत्तु सर्वमुच्चाटनादिकम् ॥ ४ ॥

समग्राण्यपि सेत्स्यन्ति लोकशङ्कामिमां हरः ॥  
कृत्वा निमन्त्रयामास सर्वमेवमिदं शुभम् ॥ ५ ॥

स्तोत्रं वै चण्डिकायास्तु तच्च गुह्यं चकार सः ॥  
समाप्नोति स पुण्येन तां यथावन्निमन्त्रणाम् ॥ ६ ॥

सोऽपि क्षेममवाप्नोति सर्वमेव न संशयः ॥  
कृष्णायां वा चतुर्दश्यामष्टम्यां वा समाहितः ॥ ७ ॥

ददाति प्रतिगृह्णाति नान्यथैषा प्रसीदति ॥  
इत्थं रूपेण कीलेन महादेवेन कीलितम् ॥ ८ ॥

यो निष्क्रीलां विधायैनां चण्डीं जपति नित्यशः ॥  
स सिद्धः स गणः सोऽथ गन्धर्वो जायते ध्रुवम् ॥ ९ ॥

न चैवापाटवं तस्य भयं कापि न जायते ॥  
नापमृत्युवशं याति मृते च मोक्षमाप्नुयात् ॥ १० ॥

ज्ञात्वा प्रारभ्य कुर्वीत ह्यकुर्वाणो विनश्यति ॥  
ततो ज्ञात्वैव सम्पूर्णमिदं प्रारभ्यते बुधैः ॥ ११ ॥



सौभाग्यादि च यत्किञ्चिद् दृश्यते ललनाजने ॥  
तत्सर्वं तत्प्रसादेन तेन जप्यमिदम् शुभम् ॥ १२ ॥

शनैस्तु जप्यमानेऽस्मिन् स्तोत्रे सम्पत्तिरुच्चकैः ॥  
भवत्येव समग्रापि ततः प्रारभ्यमेव तत् ॥ १३ ॥

ऐश्वर्यं तत्प्रसादेन सौभाग्यारोग्यमेव च ॥  
शत्रुहानिः परो मोक्षः स्तूयते सा न किं जनैः ॥ १४ ॥

चण्डिकां हृदयेनापि यः स्मरेत् सततं नरः ॥  
हृद्यं काममवाप्नोति हृदि देवी सदा वसेत् ॥ १५ ॥

अग्रतोऽमुं महादेवकृतं कीलकवारणम् ॥  
निष्कीलञ्च तथा कृत्वा पठितव्यं समाहितैः ॥ १६ ॥  
॥ इति श्रीभगवत्याः कीलकस्तोत्रं समाप्तम् ॥

॥ अथ वेदोक्तं रात्रि सूक्तम् ॥

ॐ रात्रीत्याद्यष्टर्चस्य सूक्तस्य कुशिकः सौभरो रात्रिर्वा भारद्वाजो ऋषिः,  
रात्रिर्देवता, गायत्री छन्दः, देवीमाहात्म्यपाठे विनियोगः ।

ॐ रात्री व्यख्यदायती पुरुत्रा देव्यक्षभिः । विश्वार अधि श्रियोऽधित ॥ १ ॥  
ओर्वप्रा अमर्त्यानिवतो देव्युद्धतः । ज्योतिषा बाधते तमः ॥ २ ॥  
निरु स्वसारमस्कृतोषसं देव्यायती । अपेदु हासते तमः ॥ ३ ॥  
सा नो अद्य यस्या वयं नि ते यामन्नविक्षमहि । वृक्षे न वसति वयः ॥ ४ ॥  
नि ग्रामासो अविक्षत नि पद्वन्तो नि पक्षिणः । नि श्येनासश्चिदर्थिनः ॥ ५ ॥  
यावया वृक्षं वृक्षं यवय स्तेनमूर्म्ये । अथा नः सुतरा भव ॥ ६ ॥  
उप मा पेपिशत्तमः कृष्णं व्यक्तमस्थित । उष ऋणेव यातय ॥ ७ ॥  
उप ते गा इवाकरं वृणीष्व दुहितर्दिवः । रात्रि स्तोमं न जिग्युषे ॥ ८ ॥

॥ इति ऋग्वेदोक्तं रात्रिसूक्तम् ॥

## ॥ अथ तन्त्रोक्तम् रात्रि सूक्तम् ॥

तन्त्रोक्तं रात्रिसूक्तम्

विश्वेश्वरीं जगद्धात्रीं स्थितिसंहारकारिणीम् ।  
निद्रां भगवतीं विष्णोरतुलां तेजसः प्रभुः ॥ १ ॥

ब्रह्मोवाच

त्वं स्वाहा त्वं स्वधात्वं हि वषट्कारः स्वरात्मिका ।  
सुधा त्वमक्षरे नित्ये त्रिधा मात्रात्मिका स्थिता ॥ २ ॥

अर्धमात्रा स्थिता नित्या यानुच्चार्या विशेषतः ।  
त्वमेव सन्ध्या सावित्री त्वं देवी जननी परा ॥ ३ ॥

त्वयैतद्धार्यते विश्वं त्वयैतत्सृज्यते जगत् ।  
त्वयैतत्पाल्यते देवि त्वमत्स्यन्ते च सर्वदा ॥ ४ ॥

विसृष्टौ सृष्टिरूपात्वम् स्थितिरूपा च पालने ।  
तथा संहतिरूपान्ते जगतोऽस्य जगन्मये ॥ ५ ॥

महाविद्या महामाया महामेधा महास्मृतिः ।  
महामोहा च भवती महादेवी महासुरी ॥ ६ ॥

प्रकृतिस्त्वं च सर्वस्य गुणत्रयविभाविनी ।  
कालरात्रिर्महारात्रिर्मोहरात्रिश्च दारुणा ॥ ७ ॥

त्वं श्रीस्त्वमीश्वरी त्वं ह्रीस्त्वं बुद्धिर्बोधलक्षणा ।  
लज्जा पुष्टिस्तथा तुष्टिस्त्वं शान्तिः क्षान्तिरेव च ॥ ८ ॥

खड्गिनी शूलिनी घोरा गदिनी चक्रिणी तथा ।  
शङ्खिनी चापिनी बाणभुशुण्डीपरिघायुधा ॥ ९ ॥

सौम्या सौम्यतराशेषसौम्येभ्यस्त्वतिसुन्दरी ।

परापराणां परमा त्वमेव परमेश्वरी ॥ १० ॥

यच्च किञ्चित् कचिद्वस्तु सदसद्वाखिलात्मिके ।

तस्य सर्वस्य या शक्तिः सात्त्वं किं स्तूयसे तदा ॥ ११ ॥

यया त्वया जगत्स्रष्टा जगत्पात्यत्ति यो जगत् ।

सोऽपि निद्रावशं नीतः कस्त्वां स्तोतुमिहेश्वरः ॥ १२ ॥

विष्णुः शरीरग्रहणमहमीशान एव च ।

कारितास्ते यतोऽतस्त्वां कः स्तोतुं शक्तिमान्भवेत् ॥ १३ ॥

सा त्वमित्थं प्रभावैः स्वैरुदारैर्देवि संस्तुता ।

मोहयैतौ दुराधर्षावसुरौ मधुकैटभौ ॥ १४ ॥

प्रबोधं न जगत्स्वामी नीयतामच्युतो लघु ।

बोधश्च क्रियतामस्य हन्तुमेतौ महासुरौ ॥ १५ ॥

॥ इति तन्त्रोक्तं रात्रिसूक्तम् ॥

॥ श्री देव्यथर्वशीर्षम् ॥

ॐ सर्वे वै देवा देवीमुपतस्थुःकासि त्वं महादेवीति ॥ १ ॥

साब्रवीत् — अहं ब्रह्मस्वरूपिणी । मत्तः प्रकृतिपुरुषात्मकं जगत् । शून्यं चाशून्यं च ॥ २ ॥

अहमानन्दानानन्दौ । अहं विज्ञानाविज्ञाने । अहं ब्रह्माब्रह्मणी वेदितव्ये ।

अहं पञ्चभूतान्यपञ्चभूतानि । अहमखिलं जगत् ॥ ३ ॥

वेदोऽहमवेदोऽहम् । विद्याहमविद्याहम् । अजाहमनजाहम् ।

अधश्चोर्ध्वं च तिर्यक्काहम् ॥ ४ ॥

अहं रुद्रेभिर्वसुभिश्चरामि । अहमादित्यैरुत विश्वदेवैः ।

अहं मित्रावरुणावुभौ बिभर्मि । अहमिन्द्राग्नी अहमश्विनावुभौ ॥ ५ ॥

अहं सोमं त्वष्टारं पूषणं भगं दधामि ।

अहं विष्णुमुरुक्रमं ब्रह्माणमुत प्रजापतिं दधामि ॥ ६ ॥

अहं दधामि द्रविणं हविष्मतेसुप्राव्ये यजमानाय सुन्वते ।  
अहं राष्ट्री सङ्गमनी वसूनांचिकितुषी प्रथमा यज्ञियानाम् ।  
अहं सुवे पितरमस्य मूर्धन्ममयोनिरप्स्वन्तः समुद्रे ।  
य एवं वेद । सदैवीं सम्पदमाप्नोति ॥ ७ ॥

ते देवा अब्रुवन् —

नमो देव्यै महादेव्यै शिवायै सततं नमः ।  
नमः प्रकृत्यै भद्रायै नियताः प्रणताः स्म ताम् ॥ ८ ॥

तामग्निवर्णां तपसा ज्वलन्तीं वैरोचनीं कर्मफलेषु जुष्टाम् ।  
दुर्गां देवीं शरणं प्रपद्यामहेऽसुरान्नाशयिष्यै ते नमः ॥ ९ ॥

देवीं वाचमजनयन्त देवास्तां विश्वरूपाः पशवो वदन्ति ।  
सा नो मन्द्रेषमूर्जं दुहाना धेनुर्वागस्मानुप सुष्टुतैतु ॥ १० ॥

कालरात्रीं ब्रह्मस्तुतां वैष्णवीं स्कन्दमातरम् ।  
सरस्वतीमदितिं दक्षदुहितरं नमामः पावनां शिवाम् ॥ ११ ॥

महालक्ष्म्यै च विद्महे सर्वशक्त्यै च धीमहि ।  
तन्नो देवी प्रचोदयात् ॥ १२ ॥

अदितिर्ह्यजनिष्ट दक्ष या दुहिता तव ।  
तां देवा अन्वजायन्त भद्रा अमृतबन्धवः ॥ १३ ॥

कामो योनिः कमला वज्रपाणिर्गुहा हसा मातरिश्वाभ्रमिन्द्रः ।  
पुनर्गुहा सकला मायया च पुरुच्यैषा विश्वमातादिविद्योम् ॥ १४ ॥

एषाऽऽत्मशक्तिः । एषा विश्वमोहिनी । पाशाङ्कुशधनुर्बाणधरा ।  
एषा श्रीमहाविद्या । य एवं वेद स शोकं तरति ॥ १५ ॥

नमस्ते अस्तु भगवतिमातरस्मान् पाहि सर्वतः ॥ १६ ॥  
सैषाष्टौ वसवः । सैषैकादश रुद्राः । सैषा द्वादशादित्याः ।  
सैषा विश्वेदेवाः सोमपा असोमपाश्च ।

सैषा यातुधाना असुरारक्षांसि पिशाचा यक्षाः सिद्धाः ।  
सैषा सत्त्वरजस्तमांसि । सैषा ब्रह्मविष्णुरुद्ररूपिणी ।  
सैषा प्रजापतीन्द्रमनवः । सैषा ग्रहनक्षत्रज्योतीषि ।  
कलाकाष्ठादिकालरूपिणी । तामहं प्रणौमि नित्यम् ॥  
पापापहारिणीं देवीं भुक्तिमुक्तिप्रदायिनीम् ।  
अनन्तां विजयां शुद्धांशरण्यां शिवदां शिवाम् ॥ १७ ॥

वियदीकारसंयुक्तं वीतिहोत्रसमन्वितम् ।  
अर्धेन्दुलसितं देव्याबीजं सर्वार्थसाधकम् ॥ १८ ॥

एवमेकाक्षरं ब्रह्मयतयः शुद्धचेतसः ।  
ध्यायन्ति परमानन्दमया ज्ञानाम्बुराशयः ॥ १९ ॥

वाङ्माया ब्रह्मसूस्तस्मात्षष्ठं वक्त्रसमन्वितम्  
सूर्योऽवामश्रोत्रबिन्दुसंयुक्तष्टात्तृतीयकः ।  
नारायणेन सम्मिश्रोवायुश्चाधरयुक् ततः  
विच्चे नवार्णकोऽर्णः स्यान्महदानन्ददायकः ॥ २० ॥

हृत्पुण्डरीकमध्यस्थां प्रातःसूर्यसमप्रभाम् ।  
पाशाङ्कुशधरां सौम्यां वरदाभयहस्तकाम् ।  
त्रिनेत्रां रक्तवसनां भक्तकामदुघां भजे ॥ २१ ॥

नमामि त्वां महादेवीं महाभयविनाशिनीम् ।  
महादुर्गप्रशमनीं महाकारुण्यरूपिणीम् ॥ २२ ॥

यस्याः स्वरूपं ब्रह्मादयो न जानन्ति तस्मादुच्यते अज्ञेया ।  
यस्या अन्तो न लभ्यते तस्मादुच्यते अनन्ता ।  
यस्या लक्ष्यं नोपलक्ष्यते तस्मादुच्यते अलक्ष्या ।  
यस्या जननं नोपलभ्यते तस्मादुच्यते अजा ।  
एकैव सर्वत्र वर्तते तस्मादुच्यते एका ।  
एकैव विश्वरूपिणी तस्मादुच्यते नैका ।  
अत एवोच्यते अज्ञेयानन्तालक्ष्याजैका नैकेति ॥ २३ ॥

मन्त्राणां मातृका देवीशब्दानां ज्ञानरूपिणी ।  
ज्ञानानां चिन्मयातीता\*शून्यानां शून्यसाक्षिणी ।  
यस्याः परतरं नास्तिसैषा दुर्गा प्रकीर्तिता ॥ २४ ॥

तां दुर्गां दुर्गमां देवीदुराचारविघातिनीम् ।  
नमामि भवभीतोऽहंसंसारार्णवतारिणीम् ॥ २५ ॥

इदमथर्वशीर्षं योऽधीते सपञ्चाथर्वशीर्षजपफलमाप्नोति ।  
इदमथर्वशीर्षमज्ञात्वा योऽर्चास्थापयति – शतलक्षं प्रजप्त्वापि  
सोऽर्चासिद्धिं न विन्दति । शतमष्टोत्तरं चास्य पुरश्चर्याविधिः स्मृतः ।  
दशवारं पठेद् यस्तु सद्यः पापैः प्रमुच्यते ।  
महादुर्गाणि तरति महादेव्याः प्रसादतः ॥ २६ ॥

सायमधीयानो दिवसकृतं पापं नाशयति ।  
प्रातरधीयानो रात्रिकृतं पापं नाशयति ।  
सायं प्रातः प्रयुञ्जानो अपापो भवति ।  
निशीथे तुरीयसन्ध्यायां जप्त्वा वाक्सिद्धिर्भवति ।  
नूतनायां प्रतिमायां जप्त्वा देवतासां निधयं भवति ।  
प्राणप्रतिष्ठायां जप्त्वा प्राणानां प्रतिष्ठा भवति ।  
भौमाश्विन्यां महादेवीसंनिधौ जप्त्वा महामृत्युं तरति ।  
स महामृत्युं तरति य एवं वेद । इत्युपनिषत् ॥

॥ इति श्रीदेव्यथर्वशीर्षम् सम्पूर्णम् ॥

॥ अथ नवार्णविधिः ॥

यस्य रात्रिसुक्तं र देव्यथर्वशीर्षको पाठः गरेपछि । निम्न विधि अनुसार  
नवार्ण मन्त्रको विनियोग , न्यास र ध्यान आदि गर्नुहोस् ।

॥ विनियोगः ॥

श्रीगणपतिर्जयति ।

ॐ अस्य श्रीनवार्णमन्त्रस्य ब्रह्मविष्णुरुद्रा ऋषयः,  
गायत्र्युष्णिगनुष्टुभश्छन्दांसि, श्रीमहाकालीमहालक्ष्मीमहासरस्वत्यो

देवताः, ऐं बीजम्, ह्रीं शक्तिः, क्लीं कीलकम्,  
श्रीमहाकालीमहालक्ष्मीमहासरस्वतीप्रीत्यर्थं जपे विनियोगः ।”  
हातमा पानी लिएर यो पढ्नुहोस् र पानी छोड्नु होस्।

॥ ऋष्यादिन्यासः ॥

त्यसपछि न्यासवाक्यहरूको एक एक शब्द उच्चारण गरेर दाहिने हातको  
औंलाहरूले क्रमशः शिर, मुख, हृदय, गुदद्वार, दुवै खुट्टा र नाभिमा छुनुहोस्।  
ब्रह्मविष्णुरुद्रऋषिभ्यो नमः, शिरसि।  
गायत्र्युष्णिगनुष्टुप्छन्दोभ्यो नमः मुखे। महाकालीमहालक्ष्मीमहासरस्वतीदेवताभ्यो नमः, हृदि।  
ऐं बीजाय नमः, गुह्ये। ह्रीं शक्तये नमः, पादयोः।  
क्लीं कीलकाय नमः, नाभौ।

“ॐ ऐं ह्रीं क्लीं चामुण्डायै विच्चे” – । यस मूलमन्त्रले आफ्नो हात शुद्ध गर्नुहोस् र करन्यास गर्नुहोस्।  
कृपया न्यास ध्यान आदि गर्ने विधि कोइ ज्ञाता संग सिकेर अनि अभ्यास गरेर मात्र प्रयोग गर्नुहोला।

॥ करन्यासः ॥

ॐ ऐं अङ्गुष्ठाभ्यां नमः।  
ॐ ह्रीं तर्जनीभ्यां नमः।  
ॐ क्लीं मध्यमाभ्यां नमः।  
ॐ चामुण्डायै अनामिकाभ्यां नमः।  
ॐ विच्चे कनिष्ठिकाभ्यां नमः।  
ॐ ऐं ह्रीं क्लीं चामुण्डायै विच्चे करतलकरपृष्ठाभ्यां नमः।

॥ हृदयादिन्यासः ॥

ॐ ऐं हृदयाय नमः।  
ॐ ह्रीं शिरसे स्वाहा।  
ॐ क्लीं शिखायै वषट्।  
ॐ चामुण्डायै कवचाय हुम्।  
ॐ विच्चे नेत्रत्रयाय वौषट्।  
ॐ ऐं ह्रीं क्लीं चामुण्डायै विच्चे अस्त्राय फट्।

॥ अक्षरन्यासः ॥

ॐ ऐं नमः, शिखायाम्।  
ॐ ह्रीं नमः, दक्षिणनेत्रे।  
ॐ क्लीं नमः, वामनेत्रे।  
ॐ चां नमः, दक्षिणकर्णे।  
ॐ मुं नमः, वामकर्णे।  
ॐ डां नमः, दक्षिणनासापुटे।  
ॐ यैं नमः, वामनासापुटे।  
ॐ विं नमः, मुखे।  
ॐ चें नमः, गुह्ये।

॥ दिङ्मासः ॥

ॐ ऐं प्राच्यै नमः।  
ॐ ऐं आग्नेयै नमः।  
ॐ ह्रीं दक्षिणायै नमः।  
ॐ ह्रीं नैऋत्यै नमः।  
ॐ क्लीं प्रतीच्यै नमः।  
ॐ क्लीं वायव्यै नमः।  
ॐ चामुण्डायै उदीच्यै नमः।  
ॐ चामुण्डायै ऐशान्यै नमः।  
ॐ ऐं ह्रीं क्लीं चामुण्डायै विच्चे ऊर्ध्वायै नमः।  
ॐ ऐं ह्रीं क्लीं चामुण्डायै विच्चे भूम्यै नमः।

॥ ध्यानम् ॥

खड्गं चक्रगदेषुचापपरिघाञ्छूलं भुशुण्डीं शिरः  
शङ्खं संदधतीं करैस्त्रिनयनां सर्वाङ्गभूषावृताम्।  
नीलाश्मद्युतिमास्यपाददशकां सेवे महाकालिकां  
यामस्तौत्स्वपिते हरौ कमलजो हन्तुं मधुं कैटभम् ॥ १ ॥  
अक्षस्रक्परशुं गदेषुकुलिशं पद्मं धनुष्कुण्डिकां  
दण्डं शक्तिमसिं च चर्म जलजं घण्टां सुराभाजनम्।  
शूलं पाशसुदर्शने च दधतीं हस्तैः प्रसन्नाननां  
सेवे सैरिभमर्दिनीमिह महालक्ष्मीं सरोजस्थिताम् ॥ २ ॥



घण्टाशूलहलानि शङ्खमुसले चक्रं धनुः सायकं  
हस्ताब्जैर्दधतीं घनान्तविलसच्छीतांशुतुल्यप्रभाम् ।  
गौरीदेहसमुद्भवां त्रिजगतामाधारभूतां महा-  
पूर्वामत्र सरस्वतीमनुभजे शुम्भादिदैत्यादिनीम् ॥ ३ ॥

॥ माला प्रार्थना ॥

पुनः “ऐं ह्रीं अक्षमालिकायै नमः” यो मन्त्रले मालाको पूजा गरेर प्रार्थना गर्ने ।

ॐ मां माले महामाये सर्वशक्तिस्वरूपिणि ।  
चतुर्वर्गस्त्वयि न्यस्तस्तस्मान्मे सिद्धिदा भव ॥  
ॐ अविघ्नं कुरु माले त्वं गृह्णामि दक्षिणे करे ।  
जपकाले च सिद्ध्यर्थं प्रसीद मम सिद्धये ॥  
ॐ अक्षमालाधिपतये सुसिद्धिं देहि देहि सर्वमन्त्रार्थसाधिनि  
साधय साधय सर्वसिद्धिं परिकल्पय परिकल्पय मे स्वाहा ।  
यसपछि “ॐ ऐं ह्रीं क्लीं चामुण्डायै विच्चे” यो मन्त्रको १०८ पटक जप गर्नु होस् ।

गुह्यातिगुह्यगोप्त्री त्वं गृहाणास्मत्कृतं जपम् ।  
सिद्धिर्भवतु मे देवि त्वत्प्रसादान्महेश्वरि ॥  
यो श्लोक पढेर देवीको देबरेहातमा जप निवेदन गर्नुहोस् ।

॥ सप्तशतीन्यासः ॥

॥ विनियोगः ॥

प्रथममध्यमोत्तरचरित्राणां ब्रह्मविष्णुरुद्रा ऋषयः, श्रीमहाकालीमहालक्ष्मीमहासरस्वत्यो देवताः,  
गायत्र्युष्णिगनुष्टुभश्छन्दांसि, नन्दाशाकम्भरीभीमाः शक्तयः, रक्तदन्तिकादुर्गाभ्रामर्यो बीजानि, अग्निवायुसूर्यास्तत्त्वानि,  
ऋग्यजुःसामवेदा ध्यानानि, सकलकामनासिद्धये श्रीमहाकालीमहालक्ष्मीमहासरस्वतीदेवताप्रीत्यर्थं जपे विनियोगः ।  
यो पढेर जल छोड्नुहोस् ।

॥ ऋष्यादिन्यासः ॥

न्यास गर्नुहोस्

ब्रह्मविष्णुरुद्रऋषिभ्यो नमः, शिरसि ।  
गायत्र्युष्णिगनुष्टुप्छन्दोभ्यो नमः मुखे ।

महाकालीमहालक्ष्मीमहासरस्वतीदेवताभ्यो नमः, हृदि ।

ऐं बीजाय नमः, गुह्ये । ह्रीं शक्तये नमः, पादयोः ।

ह्रीं कीलकाय नमः, नाभौ ।

“ॐ ऐं ह्रीं क्लीं चामुण्डायै विच्चे”-यस मूलमन्त्रले आपनो हात शुद्ध गर्नुहोस् र करन्यास गर्नुहोस् ।

॥ करन्यासः ॥

ॐ खड्गिनी शूलिनी घोरा गदिनी चक्रिणी तथा ।

शङ्खिनी चापिनी बाणभुशुण्डीपरिघायुधा ॥ अङ्गुष्ठाभ्यां नमः ।

ॐ शूलेन पाहि नो देवि पाहि खड्गेन चाम्बिके ।

घण्टास्वनेन नः पाहि चापज्यानिःस्वनेन च ॥ तर्जनीभ्यां नमः ।

ॐ प्राच्यां रक्ष प्रतीच्यां च चण्डिके रक्ष दक्षिणे ।

भ्रामणेनात्मशूलस्य उत्तरस्यां तथेश्वरि ॥ मध्यमाभ्यां नमः ।

ॐ सौम्यानि यानि रूपाणि त्रैलोक्ये विचरन्ति ते ।

यानि चात्यर्थघोराणि तै रक्षास्मांस्तथा भुवम् ॥ अनामिकाभ्यां नमः ।

ॐ खड्गशूलगदादीनि यानि चास्त्राणि तेऽम्बिके ।

करपल्लवसङ्गीनि तैरस्मान् रक्ष सर्वतः ॥ कनिष्ठिकाभ्यां नमः ।

ॐ सर्वस्वरूपे सर्वेशे सर्वशक्तिसमन्विते ।

भयेभ्यस्त्राहि नो देवि दुर्गे देवि नमोऽस्तु ते ॥ करतलकरपृष्ठाभ्यां ।

॥ हृदयादिन्यासः ॥

ॐ खड्गिनी शूलिनी घोरा गदिनी चक्रिणी तथा ।

शङ्खिनी चापिनी बाणभुशुण्डीपरिघायुधा ॥ हृदयाय नमः ।

ॐ शूलेन पाहि नो देवि पाहि खड्गेन चाम्बिके ।

घण्टास्वनेन नः पाहि चापज्यानिःस्वनेन च ॥ शिरसे स्वाहा ।

ॐ प्राच्यां रक्ष प्रतीच्यां च चण्डिके रक्ष दक्षिणे ।

भ्रामणेनात्मशूलस्य उत्तरस्यां तथेश्वरि ॥ शिखायै वषट् ।

ॐ सौम्यानि यानि रूपाणि त्रैलोक्ये विचरन्ति ते ।

यानि चात्यर्थघोराणि तै रक्षास्मांस्तथा भुवम् ॥ कवचाय हुम् ।

ॐ खड्गशूलगदादीनि यानि चास्त्राणि तेऽम्बिके ।

करपल्लवसङ्गीनि तैरस्मान् रक्ष सर्वतः ॥ नेत्रत्रयाय वौषट् ।

ॐ सर्वस्वरूपे सर्वेशे सर्वशक्तिसमन्विते ।

भयेभ्यस्त्राहि नो देवि दुर्गे देवि नमोऽस्तु ते ॥ अस्त्राय फट् ।

॥ ध्यानम् ॥

ॐ विद्युद्दामसमप्रभां मृगपतिस्कन्धस्थितां भीषणां  
कन्याभिः करवालखेटविलसद्धस्ताभिरासेविताम् ।  
हस्तैश्च क्रगदासिखेटविशिखांश्चापं गुणं तर्जनीं  
विभ्राणामनलात्मिकां शशिधरां दुर्गां त्रिनेत्रां भजे ॥

॥ इति नवार्णविधिः ॥

अथ प्रथमचरित्रम्

ॐ प्रथमचरित्रस्य ब्रह्मा ऋषिः, महाकाली देवता, गायत्री छन्दः,  
नन्दा शक्तिः, रक्तदन्तिका बीजम्, अग्निस्तत्त्वम्, ऋग्वेदः स्वरूपम्,  
श्रीमहाकालीप्रीत्यर्थे प्रथमचरित्रजपे विनियोगः ।

महाकालीध्यानम्

ॐ खड्गं चक्रगदेषुचापपरिधान् शूलं भुशुण्डीं शिरः  
शङ्खं सन्दधतीं करैस्त्रिनयनां सर्वाङ्गभूषावृताम् ॥  
नीलाश्मद्युतिमास्यपाददशकां सेवे महाकालिकाम्  
यामस्तौत्स्वपिते हरौ कमलजो हन्तुं मधुं कैटभम् ॥

ॐ नमश्चण्डिकायै

ॐ ऐं मार्कण्डेय उवाच ॥ १ ॥

सावर्णिः सूर्यतनयो यो मनुः कथ्यतेऽष्टमः ॥

निशामय तदुत्पत्तिं विस्तराद्भूततो मम ॥ २ ॥

महामायानुभावेन यथा मन्वन्तराधिपः ॥

स बभूव महाभागः सावर्णिस्तनयो रवेः ॥ ३ ॥

स्वारोचिषेऽन्तरे पूर्वं चैत्रवंशसमुद्भवः ॥  
सुरथो नाम राजाभूत्समस्ते क्षितिमण्डले ॥ ४ ॥

तस्य पालयतः सम्यक् प्रजाः पुत्रानिवौरंसान् ॥  
बभूवुः शत्रवो भूपाः कोलाविध्वंसिनस्तदा ॥ ५ ॥

तस्य तैरभवच्छुद्धमतिप्रबलदण्डिनः ॥  
न्यूनैरपि स तैर्युद्धे कोलाविध्वंसिभिर्जितः ॥ ६ ॥

ततः स्वपुरमायातो निजदेशाधिपोऽभवत् ॥  
आक्रान्तः स महाभागस्तैस्तदा प्रबलारिभिः ॥ ७ ॥

अमात्यैर्बलिभिर्दुष्टैर्बलस्य दुरात्मभिः ॥  
कोशो बलं चापहतं तत्रापि स्वपुरे ततः ॥ ८ ॥

ततो मृगयाव्याजेन हतस्वाम्यः स भूपतिः ॥  
एकाकी हयमारुह्य जगाम गहनं वनम् ॥ ९ ॥

स तत्राश्रममद्राक्षीद्विजवर्यस्य मेघसः ॥  
प्रशान्तः श्वापदाकीर्णं मुनिशिष्योपशोभितम् ॥ १० ॥

तस्थौ कञ्चित्स कालं च मुनिना तेन सत्कृतः ॥  
इतश्चेतश्च विचरंस्तस्मिन् मुनिवराश्रमे ॥ ११ ॥

सोऽचिन्तयत्तदा तत्र ममत्वाकृष्टमानसः ॥ पाठान्तर -> ममत्वाकृष्टचेतनः  
मत्पूर्वैः पालितं पूर्वं मया हीनं पुरं हि तत् ॥ १२ ॥

मद्भृत्यैस्तैरसद्वृत्तैर्धर्मतः पाल्यते न वा ॥  
न जाने स प्रधानो मे शूरो हस्ती सदामदः ॥ १३ ॥

मम वैरिवशं यातः कान् भोगानुपलप्स्यते ॥  
ये ममानुगता नित्यं प्रसादधनभोजनैः ॥ १४ ॥

अनुवृत्तिं ध्रुवं तेऽद्य कुर्वन्त्यन्यमहीभृताम् ॥  
असम्यग्व्ययशीलैस्तैः कुर्वद्भिः सततं व्ययम् ॥ १५ ॥

सञ्चितः सोऽतिदुःखेन क्षयं कोशो गमिष्यति ॥  
एतच्चान्यच्च सततं चिन्तयामास पार्थिवः ॥ १६ ॥

तत्र विप्राश्रमाभ्याशो वैश्यमेकं ददर्श सः ॥  
स पृष्टस्तेन कस्त्वं भो हेतुश्चागमनेऽत्र कः ॥ १७ ॥

सशोक इव कस्मात्त्वं दुर्मना इव लक्ष्यसे ॥  
इत्याकर्ण्य वचस्तस्य भूपतेः प्रणयोदितम् ॥ १८ ॥  
प्रत्युवाच स तं वैश्यः प्रश्रयावनतो नृपम् ॥ १९ ॥

वैश्य उवाच ॥ २० ॥

समाधिर्नाम वैश्योऽहमुत्पन्नो धनिनां कुले ॥ २१ ॥

पुत्रदारैर्निरस्तश्च धनलोभादसाधुभिः ॥  
विहीनश्च धनैर्दारैः पुत्रैरादाय मे धनम् ॥ २२ ॥

वनमभ्यागतो दुःखी निरस्तश्चाप्तबन्धुभिः ॥  
सोऽहं न वेद्मि पुत्राणां कुशलाकुशलात्मिकाम् ॥ २३ ॥  
प्रवृत्तिं स्वजनानां च दाराणां चात्र संस्थितः ॥ २४ ॥

किं नु तेषां गृहे क्षेममक्षेमं किं नु साम्प्रतम् ॥  
कथं ते किं नु सदृत्ता दुर्वृताः किं नु मे सुताः ॥ २५ ॥

राजोवाच ॥ २६ ॥

यैर्निरस्तो भवाँल्लुब्धैः पुत्रदारादिभिर्धनैः ॥ २७ ॥  
तेषु किं भवतः स्नेहमनुबध्नाति मानसम् ॥ २८ ॥

वैश्य उवाच ॥ २९ ॥

एवमेतद्यथा प्राह भवानस्मद्गतं वचः ॥ ३० ॥

किं करोमे न बध्नाति मम निष्ठुरतां मनः ॥  
यैः सन्त्यज्य पितृस्नेहं धनलुब्धैर्निराकृतः ॥ ३१ ॥

पतिः स्वजनहार्दं च हादितेष्वेव मे मनः ॥  
किमेतन्नाभिजानामि जानन्नपि महामते ॥ ३२ ॥

यत्प्रेमप्रवणं चित्तं विगुणेष्वपि बन्धुषु ॥  
तेषां कृते मे निःश्वासो दौर्मनस्यं च जायते ॥ ३३ ॥  
करोमि किं यन्न मनस्तेष्वप्रीतिषु निष्ठुरम् ॥ ३४ ॥

मार्कण्डेय उवाच ॥ ३५ ॥

ततस्तौ सहितौ विप्र तं मुनिं समुपस्थितौ ॥ ३६ ॥

समाधिर्नाम वैश्योऽसौ स च पार्थिवसत्तमः ॥  
कृत्वा तु तौ यथान्यायं यथार्हं तेन संविदम् ॥ ३७ ॥  
उपविष्टौ कथाः काश्चिच्चक्रतुर्वैश्यपार्थिवौ ॥ ३८ ॥

राजोवाच ॥ ३९ ॥

भगवंस्त्वामहं प्रष्टुमिच्छाम्येकं वदस्व तत् ॥ ४० ॥

दुःखाय यन्मे मनसः स्वचित्तायत्ततां विना ॥  
ममत्वं गतराज्यस्य राज्याङ्गेष्वखिलेष्वपि ॥ ४१ ॥

जानतोऽपि यथाज्ञस्य किमेतन्मुनिसत्तम ॥  
अयं च निकृतः पुत्रैर्दरिर्भृत्यैस्तथोज्झितः ॥ ४२ ॥

स्वजनेन च सन्त्यक्तस्तेषु हार्दी तथाप्यति ॥  
एवमेष तथाहं च द्वावप्यत्यन्तदुःखितौ ॥ ४३ ॥

दृष्टदोषेऽपि विषये ममत्वाकृष्टमानसौ ॥  
तत्केनैतन्महाभाग यन्मोहो ज्ञानिनोरपि ॥ ४४ ॥  
ममास्य च भवत्येषा विवेकान्धस्य मूढता ॥ ४५ ॥

ऋषिरुवाच ॥ ४६ ॥  
ज्ञानमस्ति समस्तस्य जन्तोर्विषयगोचरे ॥ ४७ ॥

विषयाश्च महाभाग यान्ति चैवं पृथक्पृथक् ॥  
दिवान्धाः प्राणिनः केचिद्रात्रावन्धास्तथापरे ॥ ४८ ॥

केचिद्दिवा तथा रात्रौ प्राणिनस्तुल्यदृष्टयः ॥  
ज्ञानिनो मनुजाः सत्यं किन्तु ते न हि केवलम् ॥ ४९ ॥

यतो हि ज्ञानिनः सर्वे पशुपक्षिमृगादयः ॥  
ज्ञानं च तन्मनुष्याणां यत्तेषां मृगपक्षिणाम् ॥ ५० ॥

मनुष्याणां च यत्तेषां तुल्यमन्यत्तथोभयोः ॥  
ज्ञानेऽपि सति पश्यैतान् पतगाञ्छावचञ्चुषु ॥ ५१ ॥

कणमोक्षादृतान् मोहात्पीडयमानानपि क्षुधा ॥  
मानुषा मनुजव्याघ्र साभिलाषाः सुतान् प्रति ॥ ५२ ॥

लोभात् प्रत्युपकाराय नन्वेतान् किं न पश्यसि ॥  
तथापि ममतावर्ते मोहगर्ते निपातिताः ॥ ५३ ॥

महामायाप्रभावेण संसारस्थितिकारिणा ॥  
तन्नात्र विस्मयः कार्यो योगनिद्रा जगत्पतेः ॥ ५४ ॥

महामाया हरेश्चैषा तया सम्मोह्यते जगत् ॥  
ज्ञानिनामपि चेतांसि देवी भगवती हि सा ॥ ५५ ॥

बलादाकृष्य मोहाय महामाया प्रयच्छति ॥  
तया विसृज्यते विश्वं जगदेतच्चराचरम् ॥ ५६ ॥

सैषा प्रसन्ना वरदा नृणां भवति मुक्तये ॥  
सा विद्या परमा मुक्तेर्हेतुभूता सनातनी ॥ ५७ ॥  
संसारबन्धहेतुश्च सैव सर्वेश्वरेश्वरी ॥ ५८ ॥

राजोवाच ॥ ५९ ॥

भगवन् का हि सा देवी महामायेति यां भवान् ॥ ६० ॥

ब्रवीति कथमुत्पन्ना सा कर्मास्याश्च किं द्विज ॥  
यत्प्रभावा च सा देवी यत्स्वरूपा यदुद्भवा ॥ ६१ ॥  
तत्सर्वं श्रोतुमिच्छामि त्वत्तो ब्रह्मविदां वर ॥ ६२ ॥

ऋषिरुवाच ॥ ६३ ॥

नित्यैव सा जगन्मूर्तिस्तया सर्वमिदं ततम् ॥ ६४ ॥

तथापि तत्समुत्पत्तिर्वहुधा श्रूयतां मम ॥  
देवानां कार्यसिद्ध्यर्थमाविर्भवति सा यदा ॥ ६५ ॥

उत्पन्नेति तदा लोके सा नित्याप्यभिधीयते ॥  
योगनिद्रां यदा विष्णुर्जगत्येकार्णवीकृते ॥ ६६ ॥

आस्तीर्य शेषमभजत् कल्पान्ते भगवान् प्रभुः ॥  
तदा द्वावसुरौ घोरौ विख्यातौ मधुकैटभौ ॥ ६७ ॥

विष्णुकर्णमलोद्भूतौ हन्तुं ब्रह्माणमुद्यतौ ॥  
स नाभिकमले विष्णोः स्थितो ब्रह्मा प्रजापतिः ॥ ६८ ॥

दृष्ट्वा तावसुरौ चोग्रौ प्रसुप्तं च जनार्दनम् ॥  
तुष्टाव योगनिद्रां तामेकाग्रहृदयः स्थितः ॥ ६९ ॥

विबोधनार्थाय हरेर्हरिनेत्रकृतालयात् ॥  
विश्वेश्वरीं जगद्धात्रीं स्थितिसंहारकारिणीम् ॥ ७० ॥



निद्रां भगवतीं विष्णोरतुलां तेजसः प्रभुः ॥ ७१ ॥

ब्रह्मोवाच ॥ ७२ ॥

त्वं स्वाहा त्वं स्वधा त्वं हि वषट्कारः स्वरात्मिका ॥ ७३ ॥

सुधा त्वमक्षरे नित्ये त्रिधामात्रात्मिका स्थिताः ॥  
अर्धमात्रा स्थिता नित्या यानुच्चार्याविशेषतः ॥ ७४ ॥

त्वमेव सा त्वं सावित्री त्वं देवजननी परा ॥  
त्वयैतद्धार्यते विश्वं त्वयैतत् सृज्यते जगत् ॥ ७५ ॥

त्वयैतत् पाल्यते देवि त्वमत्स्यन्ते च सर्वदा ॥  
विसृष्टौ सृष्टिरूपा त्वं स्थितिरूपा च पालने ॥ ७६ ॥

तथा संहतिरूपान्ते जगतोऽस्य जगन्मये ॥  
महाविद्या महामाया महामेधा महास्मृतिः ॥ ७७ ॥

महामोहा च भवती महादेवी महासुरी ॥  
प्रकृतिस्त्वं च सर्वस्य गुणत्रयविभाविनी ॥ ७८ ॥

कालरात्रिर्महारात्रिर्मोहरात्रिश्च दारुणा ॥  
त्वं श्रीस्त्वमीश्वरी त्वं हीस्त्वं बुद्धिर्बोधलक्षणा ॥ ७९ ॥

लज्जा पुष्टिस्तथा तुष्टिस्त्वं शान्तिः क्षान्तिरेव च ॥  
खड्गिनी शूलिनी घोर गदिनी चक्रिणी तथा ॥ ८० ॥

शङ्खिनी चापिनी बाणभुशुण्डीपरिघयुधा ॥  
सौम्या सौम्यतराशेषसौम्येभ्यस्त्वतिसुन्दरी ॥ ८१ ॥

परापराणां परमा त्वमेव परमेश्वरी ॥  
यच्च किञ्चित्कचिद्वस्तु सदसद्वाखिलात्मिके ॥ ८२ ॥

तस्य सर्वस्य या शक्तिः सा त्वं किं स्तूयसे मया ॥  
यया त्वया जगत्स्रष्टा जगत्पातात्ति यो जगत् ॥ ८३ ॥

सोऽपि निद्रावशं नीतः कस्त्वां स्तोतुमिहेश्वरः ॥  
विष्णुः शरीरग्रहणमहमीशान एव च ॥ ८४ ॥

कारितास्ते यतोऽतस्त्वां कः स्तोतुं शक्तिमान् भवेत् ॥  
सा त्वमित्थं प्रभावैः स्वैरुदारैर्देवि संस्तुता ॥ ८५ ॥

मोहयैतौ दुराधर्षावसुरौ मधुकैटभौ ॥  
प्रबोधं च जगत्स्वामी नीयतामच्युतो लघु ॥ ८६ ॥  
बोधश्च क्रियतामस्य हन्तुमेतौ महासुरौ ॥ ८७ ॥

ऋषिरुवाच ॥ ८८ ॥

एवं स्तुता तदा देवी तामसी तत्र वेधसा ॥ ८९ ॥

विष्णोः प्रबोधनार्थाय निहन्तुं मधुकैटभौ ॥  
नेत्रास्यनासिकाबाहुहृदयेभ्यस्तथोरसः ॥ ९० ॥

निर्गम्य दर्शने तस्थौ ब्रह्मणोऽव्यक्तजन्मनः ॥  
उत्तस्थौ च जगन्नाथस्तया मुक्तो जनार्दनः ॥ ९१ ॥

एकार्णवेऽहिशयनात्ततः स ददृशे च तौ ॥  
मधुकैटभौ दुरात्मानावतिवीर्यपराक्रमौ ॥ ९२ ॥

क्रोधरक्तेक्षणावत्तुं ब्रह्माणं जनितोद्यमौ ॥  
समुत्थाय ततस्ताभ्यां युयुधे भगवान् हरिः ॥ ९३ ॥

पञ्चवर्षसहस्राणि बाहुप्रहरणो विभुः ॥  
तावप्यतिबलोन्मत्तौ महामायाविमोहितौ ॥ ९४ ॥  
उक्तवन्तौ वरोऽस्मत्तो त्रियतामिति केशवम् ॥ ९५ ॥

श्रीभगवानुवाच ॥ ९६ ॥

भवेतामद्य मे तुष्टौ मम वध्यावुभावपि ॥ ९७ ॥

किमन्येन वरेणात्र एतावद्धि वृतं मम ॥ ९८ ॥

ऋषिरुवाच ॥ ९९ ॥

वञ्चिताभ्यामिति तदा सर्वमापोमयं जगत् ॥ १०० ॥

विलोक्य ताभ्यां गदितो भगवान् कमलेक्षणः ॥

आवां जहि न यत्रोर्वी सलिलेन परिप्लुता ॥ १०१ ॥

ऋषिरुवाच ॥ १०२ ॥

तथेत्युक्त्वा भगवता शङ्खचक्रगदाभृता ॥

कृत्वा चक्रेण वै छिन्ने जघने शिरसी तयोः ॥ १०३ ॥

एवमेषा समुत्पन्ना ब्रह्मणा संस्तुता स्वयम् ॥

प्रभावमस्या देव्यास्तु भूयः शृणु वदामि ते ॥ १०४ ॥ ॥

॥ इति श्रीमार्कण्डेयपुराणे सार्वर्णिके मन्वन्तरे देवीमाहात्म्ये मधुकैटभवधो नाम प्रथमोऽध्यायः ॥ ४ ॥

॥ अथ द्वितीयोऽध्यायः ॥

॥ विनियोगः ॥

ॐ मध्यमचरित्रस्य विष्णुर्ऋषिः, महालक्ष्मीर्देवता, उष्णिक् छन्दः,

शाकम्भरी शक्तिः, दुर्गा बीजम्, वायुस्तत्त्वम्, यजुर्वेदः स्वरूपम्,

श्रीमहालक्ष्मीप्रीत्यर्थं मध्यमचरित्रजपे विनियोगः ।

अथ मध्यमचरित्रम् ॥

महालक्ष्मीध्यानम्

ॐ अक्षस्रक्परशुं गदेषुकुलिशं पद्मं धनुः कुण्डिकां

दण्डं शक्तिमसिं च चर्म जलजं घण्टां सुराभाजनम् ॥

शूलं पाशसुदर्शने च दधतीं हस्तैः प्रवालप्रभां  
सेवे सौरिभमर्दिनीमिह महालक्ष्मीं सरोजस्थिताम् ॥

ॐ ऋषिरुवाच ॥ १ ॥

देवासुरमभ्युद्धं पूर्णमब्दशतं पुरा ॥  
महिषेऽसुराणामधिपे देवानां च पुरन्दरे ॥ २ ॥  
तत्रासुरैर्महावीर्यैर्देवसैन्यं पराजितम् ॥  
जित्वा च सकलान् देवानिन्द्रोऽभून्महिषासुरः ॥ ३ ॥  
ततः पराजिता देवाः पद्मयोनिं प्रजापतिम् ॥  
पुरस्कृत्य गतास्तत्र यत्रेशगरुडध्वजौ ॥ ४ ॥  
यथावृत्तं तयोस्तद्वन्महिषासुरचेष्टितम् ॥  
त्रिदशाः कथयामासुर्देवाभिभवविस्तरम् ॥ ५ ॥  
सूर्येन्द्राग्न्यनिलेन्दूनां यमस्य वरुणस्य च ॥  
अन्येषां चाधिकारान्स स्वयमेवाधितिष्ठति ॥ ६ ॥  
स्वर्गान्निराकृताः सर्वे तेन देवगणा भुवि ॥  
विचरन्ति यथा मर्त्या महिषेण दुरात्मना ॥ ७ ॥  
एतद्वः कथितं सर्वममरारिविचेष्टितम् ॥  
शरणं वः प्रपन्नाः स्मो वधस्तस्य विचिन्त्यताम् ॥ ८ ॥  
इत्थं निशम्य देवानां वचांसि मधुसूदनः ॥  
चकार कोपं शम्भुश्च भ्रुकुटीकुटिलाननौ ॥ ९ ॥  
ततोऽतिकोपपूर्णस्य चक्रिणो वदनात्ततः ॥  
निश्चक्राम महत्तेजो ब्रह्मणः शङ्करस्य च ॥ १० ॥  
अन्येषां चैव देवानां शक्रादीनां शरीरतः ॥  
निर्गतं सुमहत्तेजस्तच्चैक्यं समगच्छत ॥ ११ ॥  
अतीव तेजसः कूटं ज्वलन्तमिव पर्वतम् ॥  
ददृशुस्ते सुरास्तत्र ज्वालाव्याप्तदिगन्तरम् ॥ १२ ॥  
अतुलं तत्र तत्तेजः सर्वदेवशरीरजम् ॥  
एकस्थं तदभून्नारी व्याप्तलोकत्रयं त्विषा ॥ १३ ॥  
यदभूच्छाम्भवं तेजस्तेनाजायत तन्मुखम् ॥  
याम्येन चाभवन् केशा बाहवो विष्णुतेजसा ॥ १४ ॥  
सौम्येन स्तनयोर्युग्मं मध्यं चैन्द्रेण चाभवत् ॥  
वारुणेन च जङ्घोरू नितम्बस्तेजसा भुवः ॥ १५ ॥

ब्रह्मणस्तेजसा पादौ तदङ्गुल्योऽर्कतेजसा ॥  
 वसूनां च कराङ्गुल्यः कौबेरेण च नासिका ॥ १६ ॥  
 तस्यास्तु दन्ताः सम्भूताः प्राजापत्येन तेजसा ॥  
 नयनत्रितयं जज्ञे तथा पावकतेजसा ॥ १७ ॥  
 भ्रुवौ च सन्ध्योस्तेजः श्रवणावनिलस्य च ॥  
 अन्येषां चैव देवानां सम्भवस्तेजसां शिवा ॥ १८ ॥  
 ततः समस्तदेवानां तेजोराशिसमुद्भवाम् ॥  
 तां विलोक्य मुदं प्रापुरमरा महिषार्दिताः ॥ १९ ॥  
 शूलं शूलाद्विनिष्कृष्य ददौ तस्यै पिनाकधृक् ॥  
 चक्रं च दत्तवान् कृष्णः समुत्पाट्य स्वचक्रतः ॥ २० ॥  
 शङ्खं च वरुणः शक्तिं ददौ तस्यै हुताशनः ॥  
 मारुतो दत्तवांश्चापं बाणपूर्णं ततेषुधी ॥ २१ ॥  
 वज्रमिन्द्रः समुत्पाट्य कुलिशादमराधिपः ॥  
 ददौ तस्यै सहस्राक्षो घण्टामैरावताद्रजात् ॥ २२ ॥  
 कालदण्डाद्यमो दण्डं पाशं चाम्बुपतिर्ददौ ॥  
 प्रजापतिश्चाक्षमालां ददौ ब्रह्मा कमण्डलुम् ॥ २३ ॥  
 समस्तरोमकूपेषु निजरश्मीन् दिवाकरः ॥  
 कालश्च दत्तवान् खड्गं तस्याश्चर्म च निर्मलम् ॥ २४ ॥  
 क्षीरोदश्चामलं हारमजरे च तथाम्बरे ॥  
 चूडामणिं तथा दिव्यं कुण्डले कटकानि च ॥ २५ ॥  
 अर्धचन्द्रं तथा शुभ्रं केयूरान् सर्वबाहुषु ॥  
 नूपुरौ विमलौ तद्वद् ग्रैवेयकमनुत्तमम् ॥ २६ ॥  
 अङ्गुलीयकरत्नानि समस्तास्वङ्गुलीषु च ॥  
 विश्वकर्मा ददौ तस्यै परशुं चातिनिर्मलम् ॥ २७ ॥  
 अस्त्राण्यनेकरूपाणि तथाऽभेद्यं च दंशनम् ॥  
 अम्लानपङ्कजां मालां शिरस्युरसि चापराम् ॥ २८ ॥  
 अददज्जलधिस्तस्यै पङ्कजं चातिशोभनम् ॥  
 हिमवान् वाहनं सिंहं रत्नानि विविधानि च ॥ २९ ॥  
 ददावशून्यं सुरया पानपात्रं धनाधिपः ॥  
 शेषश्च सर्वनागेशो महामणिविभूषितम् ॥ ३० ॥  
 नागहारं ददौ तस्यै धत्ते यः पृथिवीमिमाम् ॥  
 अन्यैरपि सुरैर्देवी भूषणैरायुधैस्तथा ॥ ३१ ॥

सम्मानिता ननादोच्चैः सादृहासं मुहुर्मुहुः ॥  
 तस्या नादेन घोरेण कृत्स्नमापूरितं नभः ॥ ३२ ॥  
 अमायतातिमहता प्रतिशब्दो महानभूत् ॥  
 चुक्षुभुः सकला लोकाः समुद्राश्च चकम्पिरे ॥ ३३ ॥  
 चचाल वसुधा चेलुः सकलाश्च महीधराः ॥  
 जयेति देवाश्च मुदा तामूचुः सिंहवाहिनीम् ॥ ३४ ॥  
 तुष्टुवुर्मुनयश्चैनां भक्तिनम्रात्ममूर्तयः ॥  
 दृष्ट्वा समस्तं संक्षुब्धं त्रैलोक्यममरारयः ॥ ३५ ॥  
 सन्नद्धाखिलसैन्यास्ते समुत्तस्थुरुदायुधाः ॥  
 आः किमेतदिति क्रोधादाभाष्य महिषासुरः ॥ ३६ ॥  
 अभ्यधावत तं शब्दमशेषैरसुरैर्वृतः ॥  
 स ददर्श ततो देवीं व्याप्तलोकत्रयां त्विषा ॥ ३७ ॥  
 पादाक्रान्त्या नतभुवं किरीटोल्लिखिताम्बराम्  
 क्षोभिताशेषपातालां धनुर्ज्यानिःस्वनेन ताम् ॥ ३८ ॥  
 दिशो भुजसहस्रेण समन्ताद्व्याप्य संस्थिताम् ॥  
 ततः प्रवृते युद्धं तया देव्या सुरद्विषाम् ॥ ३९ ॥  
 शस्त्रास्त्रैर्बहुधा मुक्तैरादीपितदिगन्तरम् ॥  
 महिषासुरसेनानीश्चिक्षुराख्यो महासुरः ॥ ४० ॥  
 युयुधे चामरश्चान्यैश्चतुरङ्गबलान्वितः ॥  
 रथानामयुतैः षड्भिरुदग्राख्यो महासुरः ॥ ४१ ॥  
 अयुध्यतायुतानां च सहस्रेण महाहनुः ॥  
 पञ्चाशद्भिश्च नियुतैरसिलोमा महासुरः ॥ ४२ ॥  
 अयुतानां शतैः षड्भिर्वाष्कलो युयुधे रणे ॥  
 गजवाजिसहस्रौघैरनेकैः परिवारितः ॥ ४३ ॥  
 वृतो रथानां कोट्या च युद्धे तस्मिन्नयुध्यत ॥  
 बिडालाख्योऽयुतानां च पञ्चाशद्भिरथायुतैः ॥ ४४ ॥  
 युयुधे संयुगे तत्र रथानां परिवारितः ॥  
 अन्ये च तत्रायुतशो रथनागहयैर्वृताः ॥ ४५ ॥  
 युयुधुः संयुगे देव्या सह तत्र महासुराः ॥  
 कोटिकोटिसहस्रैस्तु रथानां दन्तिनां तथा ॥ ४६ ॥  
 हयानां च वृतो युद्धे तत्राभून्महिषासुरः ॥  
 तोमरैर्भिन्दिपालैश्च शक्तिभिर्मुसलैस्तथा ॥ ४७ ॥

युयुधुः संयुगे देव्या खड्गैः परशुपट्टिशैः ॥  
 केचिच्च चिक्षिपुः शक्तीः केचित् पाशांस्तथापरे ॥ ४८ ॥  
 देवीं खड्गप्रहारैस्तु ते तां हन्तुं प्रचक्रमुः ॥  
 सापि देवी ततस्तानि शस्त्राण्यस्त्राणि चण्डिका ॥ ४९ ॥  
 लीलयैव प्रचिच्छेद निजशस्त्रास्त्रवर्षिणी ॥  
 अनायस्तानना देवी स्तूयमाना सुरर्षिभिः ॥ ५० ॥  
 मुमोचासुरदेहेषु शस्त्राण्यस्त्राणि चेश्वरी ॥  
 सोऽपि क्रुद्धो धृतसटो देव्या वाहनकेसरी ॥ ५१ ॥  
 चचारासुरसैन्येषु वनेष्विव हुताशनः ॥  
 निःश्वासान् मुमुचे यांश्च युध्यमाना रणेऽम्बिका ॥ ५२ ॥  
 त एव सद्यस्सम्भूता गणाः शतसहस्रशः ॥  
 युयुधुस्ते परशुभिर्भिन्दिपालासिपट्टिशैः ॥ ५३ ॥  
 नाशयन्तोऽसुरगणान् देवीशक्त्युपबृंहिताः ॥  
 अवादयन्त पटहान् गणाः शङ्खांस्तथापरे ॥ ५४ ॥  
 मृदङ्गाश्च तथैवान्ये तस्मिन्युद्धमहोत्सवे ॥  
 ततो देवी त्रिशूलेन गदया शक्तिवृष्टिभिः ॥ ५५ ॥  
 खड्गादिभिश्च शतशो निजघान महासुरान् ॥  
 पातयामास चैवान्यान् घण्टास्वनविमोहितान् ॥ ५६ ॥  
 असुरान् भुवि पाशेन बद्धा चान्यानकर्षयत् ॥  
 केचिद् द्विधाकृतास्तीक्ष्णैः खड्गपातैस्तथापरे ॥ ५७ ॥  
 विपोथिता निपातेन गदया भुवि शेरते ॥  
 वेमुश्च केचिद्बुधिरं मुसलेन भृशं हताः ॥ ५८ ॥  
 केचिन्निपतिता भूमौ भिन्नाः शूलेन वक्षसि ॥  
 निरन्तराः शरौघेण कृताः केचिद्रणाजिरे ॥ ५९ ॥  
 शल्यानुकारिणः प्राणान्मुमुचुस्त्रिदशार्दनाः ॥  
 केषाञ्चिद्वाहवश्छिन्नाश्छिन्नग्रीवास्तथापरे ॥ ६० ॥  
 शिरांसि पेतुरन्येषामन्ये मध्ये विदारिताः ॥  
 विच्छिन्नजङ्घास्त्वपरे पेतुरुर्व्या महासुराः ॥ ६१ ॥  
 एकबाह्वक्षिचरणाः केचिद्देव्या द्विधाकृताः ॥  
 छिन्नेऽपि चान्ये शिरसि पतिताः पुनरुत्थिताः ॥ ६२ ॥  
 कबन्धा युयुधुर्देव्या गृहीतपरमायुधाः ॥  
 ननृतुश्चापरे तत्र युद्धे तूर्यलयाश्रिताः ॥ ६३ ॥

कबन्धाश्छिन्नशिरसः खङ्गशक्तवृष्टिपाणयः ॥  
 तिष्ठ तिष्ठेति भाषन्तो देवीमन्ये महासुराः ॥ ६४ ॥  
 पातितै रथनागाश्वैरसुरैश्च वसुन्धरा ॥  
 अगम्या साभवत्तत्र यत्राभूत् स महारणः ॥ ६५ ॥  
 शोणितौघा महानद्यस्सद्यस्तत्र विसुस्रुवुः ॥  
 मध्ये चासुरसैन्यस्य वारणासुरवाजिनाम् ॥ ६६ ॥  
 क्षणेन तन्महासैन्यमसुराणां तथाम्बिका ॥  
 निन्ये क्षयं यथा वह्निस्तृणदारुमहाचयम् ॥ ६७ ॥  
 स च सिंहो महानादमुत्सृजन् धुतकेसरः ॥  
 शरीरेभ्योऽमरारीणामसूनिव विचिन्वति ॥ ६८ ॥  
 देव्या गणैश्च तैस्तत्र कृतं युद्धं तथासुरैः ॥  
 यथैषां तुष्टुवुर्देवाः पुष्पवृष्टिमुचो दिवि ॥ ६९ ॥ ॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये महिषासुरसैन्यवधो नाम द्वितीयोऽध्यायः ॥ २ ॥

### अथ तृतीयोऽध्यायः

ऋषिरुवाच ॥ १ ॥  
 निहन्यमानं तत्सैन्यमवलोक्य महासुरः ॥  
 सेनानीश्चक्षुरः कोपाद्ययौ योद्धुमथाम्बिकाम् ॥ २ ॥  
 स देवीं शरवर्षेण ववर्ष समरेऽसुरः ॥  
 यथा मेरुगिरेः शृङ्गं तोयवर्षेण तोयदः ॥ ३ ॥  
 तस्य छित्वा ततो देवी लीलयैव शरोत्करान् ॥  
 जघान तुरगान्बाणैर्यन्तारं चैव वाजिनाम् ॥ ४ ॥  
 चिच्छेद च धनुः सद्यो ध्वजं चातिसमुच्छृतम् ॥  
 विव्याध चैव गात्रेषु छिन्नधन्वानमाशुगैः ॥ ५ ॥  
 स छिन्नधन्वा विरथो हताश्वो हतसारथिः ॥  
 अभ्यधावत तं देवीं खङ्गचर्मधरोऽसुरः ॥ ६ ॥  
 सिंहमाहत्य खङ्गेन तीक्ष्णधारेण मूर्धनि ॥  
 आजघान भुजे सव्ये देवीमप्यतिवेगवान् ॥ ७ ॥  
 तस्याः खङ्गो भुजं प्राप्य पफाल नृपनन्दन ॥  
 ततो जग्राह शूलं स कोपादरुणलोचनः ॥ ८ ॥  
 चिक्षेप च ततस्तत्तु भद्रकाल्यां महासुरः ॥



जाज्वल्यमानं तेजोभी रविबिम्बमिवाम्बरात् ॥ ९ ॥

दृष्ट्वा तदापतच्छूलं देवी शूलममुञ्चत ॥

तच्छूलं शतधा तेन नीतं स च महासुरः ॥ १० ॥

हते तस्मिन्महावीर्यं महिषस्य चमूपतौ ॥

आजगाम गजारूढश्चामरस्त्रिदशार्दनः ॥ ११ ॥

सोऽपि शक्तिं मुमोचाथ देव्यास्तामम्बिका द्रुतम् ॥

हुङ्काराभिहतां भूमौ पातयामास निष्प्रभाम् ॥ १२ ॥

भग्नां शक्तिं निपतितां दृष्ट्वा क्रोधसमन्वितः ॥

चिक्षेप चामरः शूलं बाणैस्तदपि साच्छिनत् ॥ १३ ॥

ततः सिंहः समुत्पत्य गजकुम्भान्तरस्थितः ॥

बाहुयुद्धेन युयुधे तेनोच्चैस्त्रिदशारिणा ॥ १४ ॥

युध्यमानौ ततस्तौ तु तस्मान्नागान्महीं गतौ ॥

युयुधातेऽतिसंरब्धौ प्रहरैरतिदारुणैः ॥ १५ ॥

ततो वेगात् खमुत्पत्य निपत्य च मृगारिणा ॥

करप्रहारेण शिरश्चामरस्य पृथक् कृतम् ॥ १६ ॥

उदग्रश्च रणे देव्या शिलावृक्षादिभिर्हतः ॥

दन्तमुष्टितलैश्चैव करालश्च निपातितः ॥ १७ ॥

देवी क्रुद्धा गदापातैश्चूर्णयामास चोद्धतम् ॥

बाष्कलं भिन्दिपालेन बाणैस्ताम्रं तथान्धकम् ॥ १८ ॥

उग्रास्यमुग्रवीर्यं च तथैव च महाहनुम् ॥

त्रिनेत्रा च त्रिशूलेन जघान परमेश्वरी ॥ १९ ॥

बिडालस्यासिना कायात् पातयामास वै शिरः ॥

दुर्धरं दुर्मुखं चोभौ शरैर्निन्ये यमक्षयम् ॥ २० ॥

एवं संक्षीयमाणे तु स्वसैन्ये महिषासुरः ॥

माहिषेण स्वरूपेण त्रासयामास तान् गणान् ॥ २१ ॥

कांश्चित्तुण्डाप्रहारेण खुरक्षेपैस्तथापरान् ॥

लाङ्गूलताडितांश्चान्यान् शृङ्गाभ्यां च विदारितान् ॥ २२ ॥

वेगेन कांश्चिदपरान्नादेन भ्रमणेन च ॥

निःश्वासपवनेनान्यान्यातयामास भूतले ॥ २३ ॥

निपात्य प्रमथानीकमभ्यधावत सोऽसुरः ॥

सिंहं हन्तुं महादेव्याः कोपं चक्रे ततोऽम्बिका ॥ २४ ॥

सोऽपि कोपान्महावीर्यः खुरक्षुण्णमहीतलः ॥

शृङ्गाभ्यां पर्वतानुच्चांश्चिक्षेप च ननाद च ॥ २५ ॥  
 वेगभ्रमणविक्षुण्णा मही तस्य विशीर्यत ॥  
 लाङ्गूलेनाहतश्चाब्धिः प्लावयामास सर्वतः ॥ २६ ॥  
 धुतशृङ्गविभिन्नाश्च खण्डं खण्डं ययुर्घनाः ॥  
 श्वासानिलास्ताः शतशो निपेतुर्नभसोऽचलाः ॥ २७ ॥  
 इति क्रोधसमाध्मातमापतन्तं महासुरम् ॥  
 दृष्ट्वा सा चण्डिका कोपं तद्वधाय तदाकरोत् ॥ २८ ॥  
 सा क्षिप्त्वा तस्य वै पाशं तं बबन्ध महासुरम् ॥  
 तत्याज माहिषं रूपं सोऽपि बद्धो महामृधे ॥ २९ ॥  
 ततः सिंहोऽभवत्सद्यो यावत्तस्याम्बिका शिरः ॥  
 छिनत्ति तावत् पुरुषः खङ्गपाणिरदृश्यत ॥ ३० ॥  
 तत एवाशु पुरुषं देवी चिच्छेद सायकैः ॥  
 तं खङ्गचर्मणा सार्धं ततः सोऽभून्महागजः ॥ ३१ ॥  
 करेण च महार्सिहं तं चकर्ष जगर्ज च ॥  
 कर्षतस्तु करं देवी खङ्गेन निरकृन्तत ॥ ३२ ॥  
 ततो महासुरो भूयो माहिषं वपुरास्थितः ॥  
 तथैव क्षोभयामास त्रैलोक्यं सचराचरम् ॥ ३३ ॥  
 ततः क्रुद्धा जगन्माता चण्डिका पानमुत्तमम् ॥  
 पपौ पुनः पुनश्चैव जहासारुणलोचना ॥ ३४ ॥  
 ननर्द चासुरः सोऽपि बलवीर्यमदोद्धतः ॥  
 विषाणाभ्यां च चिक्षेप चण्डिकां प्रति भूधरान् ॥ ३५ ॥  
 सा च तान्प्रहितांस्तेन चूर्णयन्ती शरोत्करैः ॥  
 उवाच तं मदोद्धूतमुखरागाकुलाक्षरम् ॥ ३६ ॥  
 देव्युवाच ॥ ३७ ॥  
 गर्ज गर्ज क्षणं मूढ मधु यावत्पिबाम्यहम् ॥  
 मया त्वयि हतेऽत्रैव गर्जिष्यन्त्याशु देवताः ॥ ३८ ॥  
 ऋषिरुवाच ॥ ३९ ॥  
 एवमुक्त्वा समुत्पत्य सारूढा तं महासुरम् ॥  
 पादेनाक्रम्य कण्ठे च शूलेनैनमताडयत् ॥ ४० ॥  
 ततः सोऽपि पदाक्रान्तस्तया निजमुखात्ततः ॥  
 अर्धनिष्क्रान्त एवासीद्देव्या वीर्येण संवृतः ॥ ४१ ॥  
 अर्धनिष्क्रान्त एवासौ युध्यमानो महासुरः ॥

तया महासिना देव्या शिरश्छित्त्वा निपातितः ॥ ४२ ॥

ततो हाहाकृतं सर्वं दैत्यसैन्यं ननाश तत् ॥

प्रहर्षं च परं जग्मुः सकला देवतागणाः ॥ ४३ ॥

तुष्टुवुस्तां सुरा देवीं सहदिव्यैर्महर्षिभिः ॥

जगुर्गन्धर्वपतयो ननृतुश्चाप्सरोगणाः ॥ ४४ ॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये महिषासुरवधो नाम तृतीयोऽध्यायः ॥ ३ ॥

अथ चतुर्थोऽध्यायः

ऋषिरुवाच ॥ १ ॥

शक्रादयः सुरगणा निहतेऽतिवीर्ये

तस्मिन्दुरात्मनि सुरारिबले च देव्या ॥

तां तुष्टुवुः प्रणतिनम्रशिरोधरांसा

वाग्भिः प्रहर्षपुलकोद्गमचारुदेहाः ॥ २ ॥

देव्या यया ततमिदं जगदात्मशक्त्या

निःशेषदेवगणशक्तिसमूहमूत्यार् ॥

तामम्बिकामखिलदेवमहर्षिपूज्यां

भक्त्या नताः स्म विदधातु शुभानि सा नः ॥ ३ ॥

यस्याः प्रभावमतुलं भगवाननन्तो

ब्रह्मा हरश्च न हि वक्तुमलं बलं च ॥

सा चण्डिकाखिलजगत्परिपालनाय

नाशाय चाशुभभयस्य मर्तिं करोतु ॥ ४ ॥

या श्रीः स्वयं सुकृतिनां भवनेष्वलक्ष्मीः

पापात्मनां कृतधियां हृदयेषु बुद्धिः ॥

श्रद्धा सतां कुलजनप्रभवस्य लज्जा

तां त्वां नताः स्म परिपालय देवि विश्वम् ॥ ५ ॥

किं वर्णयाम तव रूपमचिन्त्यमेतत्

किञ्चातिवीर्यमसुरक्षयकारि भूरि ॥

किं चाहवेषु चरितानि तवाद्भूतानि  
सर्वेषु देव्यसुरदेवगणादिकेषु ॥ ६ ॥

हेतुः समस्तजगतां त्रिगुणापि दोषै-  
र्न ज्ञायसे हरिहरादिभिरप्यपारा ॥  
सर्वाश्रयाखिलमिदं जगदंशभूत-  
मव्याकृता हि परमा प्रकृतिस्त्वमाद्या ॥ ७ ॥

यस्याः समस्तसुरता समुदीरणेन  
तृप्तिं प्रयाति सकलेषु मखेषु देवि ॥  
स्वाहासि वै पितृगणस्य च तृप्तिहेतु-  
रुच्चार्यसे त्वमत एव जनैः स्वधा च ॥ ८ ॥

या मुक्तिहेतुरविचिन्त्यमहाव्रता त्वं  
अभ्यस्यसे सुनियतेन्द्रियतत्त्वसारैः ॥  
मोक्षार्थिभिर्मुनिभिरस्तसमस्तदोषै-  
र्विद्यासि सा भगवती परमा हि देवि ॥ ९ ॥

शब्दात्मिका सुविमलग्यर्जुषां निधान-  
मुद्गीथरम्यपदपाठवतां च साम्नाम् ॥  
देवी त्रयी भगवती भवभावनाय  
वार्ता च सर्वजगतां परमार्तिहन्त्री ॥ १० ॥

मेधासि देवि विदिताखिलशास्त्रसारा  
दुर्गासि दुर्गभवसागरनौरसङ्गा ॥  
श्रीः कैटभारिहृदयैककृताधिवासा  
गौरी त्वमेव शशिमौलिकृतप्रतिष्ठा ॥ ११ ॥

ईषत्सहासममलं परिपूर्णचन्द्र-  
बिम्बानुकारि कनकोत्तमकान्तिकान्तम् ॥  
अत्यद्भुतं प्रहृतमात्तरुषा तथापि  
वक्त्रं विलोक्य सहसा महिषासुरेण ॥ १२ ॥

दृष्ट्वा तु देवि कुपितं भ्रुकुटीकराल-  
मुद्यच्छशाङ्कसदृशच्छवि यन्न सद्यः ॥  
प्राणान् मुमोच महिषस्तदतीव चित्रं  
कैर्जीव्यते हि कुपितान्तकदर्शनेन ॥ १३ ॥

देवि प्रसीद परमा भवती भवाय  
सद्यो विनाशयसि कोपवती कुलानि ॥  
विज्ञातमेतदधुनैव यदस्तमेत-  
न्नीतं बलं सुविपुलं महिषासुरस्य ॥ १४ ॥

ते सम्मता जनपदेषु धनानि तेषां  
तेषां यशांसि न च सीदति धर्मवर्गः ॥  
धन्यास्त एव निभृतात्मजभृत्यदारा  
येषां सदाभ्युदयदा भवती प्रसन्ना ॥ १५ ॥

धर्म्यार्णि देवि सकलानि सदैव कर्मा-  
ण्यत्यादृतः प्रतिदिनं सुकृती करोति ॥  
स्वर्गं प्रयाति च ततो भवती प्रसादा-  
ल्लोकत्रयेऽपि फलदा ननु देवि तेन ॥ १६ ॥  
दुर्गे स्मृता हरसि भीतिमशेषजन्तोः  
स्वस्थैः स्मृता मतिमतीव शुभां ददासि ॥  
दारिद्र्यदुःखभयहारिणि का त्वदन्या  
सर्वोपकारकरणाय सदाद्रर्चिता ॥ १७ ॥

एभिर्हतेर्जगदुपैति सुखं तथैते  
कुर्वन्तु नाम नरकाय चिराय पापम् ॥  
संग्राममृत्युमधिगम्य दिवं प्रयान्तु  
मत्वेति नूनमहितान्विनिहंसि देवि ॥ १८ ॥

दृष्ट्वैव किं न भवती प्रकरोति भस्म  
सर्वासुरानरिषु यत्प्रहिणोषि शस्त्रम् ॥

लोकान्प्रयान्तु रिपवोऽपि हि शस्त्रपूता  
इत्थं मतिर्भवति तेष्वपि तेऽतिसाध्वी ॥ १९ ॥

खड्गप्रभानिकरविस्फुरणैस्तथोग्रैः  
शूलाग्रकान्तिनिवहेन दृशोऽसुराणाम् ॥  
यन्नागता विलयमंशुमदिन्दुखण्ड-  
योग्याननं तव विलोकयतां तदेतत् ॥ २० ॥

दुर्वृत्तवृत्तशमनं तव देवि शीलं  
रूपं तथैतदविचिन्त्यमतुल्यमन्यैः ॥  
वीर्यं च हन्तु हृतदेवपराक्रमाणां  
वैरिष्वपि प्रकटितैव दया त्वयेत्थम् ॥ २१ ॥

केनोपमा भवतु तेऽस्य पराक्रमस्य  
रूपं च शत्रुभयकार्यतिहारि कुत्र ॥  
चित्ते कृपा समरनिष्ठुरता च दृष्टा  
त्वय्येव देवि वरदे भुवनत्रयेऽपि ॥ २२ ॥

त्रैलोक्यमेतदखिलं रिपुनाशनेन  
त्रातं त्वया समरमूर्धनि तेऽपि हत्वा ॥  
नीता दिवं रिपुगणा भयमप्यपास्त-  
मस्माकमुन्मदसुरारिभवं नमस्ते ॥ २३ ॥

शूलेन पाहि नो देवि पाहि खड्गेन चाम्बिके ॥  
घण्टास्वनेन नः पाहि चापज्यानिस्वनेन च ॥ २४ ॥  
प्राच्यां रक्ष प्रतीच्यां च चण्डिके रक्ष दक्षिणे ॥  
भ्रामणेनात्मशूलस्य उत्तरस्यां तथेश्वरि ॥ २५ ॥  
सौम्यानि यानि रूपाणि त्रैलोक्ये विचरन्ति ते ॥  
यानि चात्यन्तघोराणि तै रक्षास्मांस्तथा भुवम् ॥ २६ ॥  
खड्गशूलगदादीनि यानि चास्त्रानि तेऽम्बिके ॥  
करपल्लवसङ्गीनि तैरस्मान्नक्ष सर्वतः ॥ २७ ॥

ऋषिरुवाच ॥ २८ ॥

एवं स्तुता सुरैर्दिव्यैः कुसुमैर्नन्दनोद्भवैः ॥  
अर्चिता जगतां धात्री तथा गन्धानुलेपनैः ॥ २९ ॥  
भक्त्या समस्तैस्त्रिदशैर्दिव्यैर्धूपैः सुधूपिता ॥  
प्राह प्रसादसुमुखी समस्तान् प्रणतान् सुरान् ॥ ३० ॥

देव्युवाच ॥ ३१ ॥

त्रियतां त्रिदशाः सर्वे यदस्मत्तोऽभिवाञ्छितम् ॥ ३२ ॥  
ददाम्यहमतिप्रीत्या स्तवैरेभिः सुपूजिता ॥ देवा उचुः ॥ ३३ ॥  
भगवत्या कृतं सर्वं न किञ्चिदवशिष्यते ॥  
यदयं निहतः शत्रुरस्माकं महिषासुरः ॥ ३४ ॥  
यदि चापि वरो देयस्त्वयाऽस्माकं महेश्वरि ॥  
संस्मृता संस्मृता त्वं नो हिंसेथाः परमापदः ॥ ३५ ॥  
यश्च मर्त्यः स्तवैरेभिस्त्वां स्तोष्यत्यमलानने ॥  
तस्य वित्तद्धिर्विभवैर्धनदारादिसम्पदाम् ॥ ३६ ॥  
वृद्धयेऽस्मत्प्रसन्ना त्वं भवेथाः सर्वदाम्बिके ॥ ३७ ॥

ऋषिरुवाच ॥ ३८ ॥

इति प्रसादिता देवैर्जगतोऽर्थे तथात्मनः ॥  
तथेत्युक्त्वा भद्रकाली बभूवान्तर्हिता नृप ॥ ३९ ॥  
इत्येतत्कथितं भूप सम्भूता सा यथा पुरा ॥  
देवी देवशरीरेभ्यो जगत्त्रयहितैषिणी ॥ ४० ॥  
पुनश्च गौरीदेहा सा समुद्भूता यथाभवत् ॥  
वधाय दुष्टदैत्यानां तथा शुम्भनिशुम्भयोः ॥ ४१ ॥  
रक्षणाय च लोकानां देवानामुपकारिणी ॥  
तच्छृणुष्व मयाख्यातं यथावत्कथयामि ते ॥ ४२ ॥ ॥

इति श्रीमार्कण्डेयपुराणे सार्वर्णिके मन्वन्तरे देवीमाहात्म्ये शक्रादिस्तुतिर्नाम चतुर्थोऽध्यायः ॥ ४ ॥

अथ उत्तमचरित्रम्

अथ ध्यानम्

घण्टाशूलहलानि शङ्खमुसले चक्रं धनुः सायकं  
हस्ताब्जैर्दधतीं घनान्तविलसच्छीतांशुतुल्यप्रभाम् ॥

गौरीदेहसमुद्भवां त्रिजगतामाधारभूतां महा-  
पूर्वामत्रसरस्वतीमनुभजे शुम्भादिदैत्यार्दिनीम् ॥ ॥

### अथ पञ्चमोऽध्यायः

ॐ ऋषिरुवाच ॥ १ ॥

पुरा शुम्भनिशुम्भाभ्यामसुराभ्यां शचीपतेः ॥  
त्रैलोक्यं यज्ञभागाश्च हता मदबलाश्रयात् ॥ २ ॥  
तावेव सूर्यतां तद्वदधिकारं तथैन्दवम् ॥  
कौबेरमथ याम्यं च चक्राते वरुणस्य च ॥ ३ ॥  
तावेव पवनर्द्धिं च चक्रतुर्वहिकर्म च ॥  
ततो देवा विनिर्धूता भ्रष्टराज्याः पराजिताः ॥ ४ ॥  
हताधिकारास्त्रिदशास्ताभ्यां सर्वे निराकृताः ॥  
महासुराभ्यां तां देवीं संस्मरन्त्यपराजिताम् ॥ ५ ॥  
तयास्माकं वरो दत्तो यथापत्सु स्मृताखिलाः ॥  
भवतां नाशयिष्यामि तत्क्षणात्परमापदः ॥ ६ ॥  
इति कृत्वा मतिं देवा हिमवन्तं नगेश्वरम् ॥  
जग्मुस्तत्र ततो देवीं विष्णुमायां प्रतुष्टुवुः ॥ ७ ॥  
देवा ऊचुः ॥ ८ ॥

नमो देव्यै महादेव्यै शिवायै सततं नमः ॥  
नमः प्रकृत्यै भद्रायै नियताः प्रणताः स्म ताम् ॥ ९ ॥  
रौद्रायै नमो नित्यायै गौर्यै धात्र्यै नमो नमः ॥  
ज्योत्स्नायै चेन्दुरूपिण्यै सुखायै सततं नमः ॥ १० ॥  
कल्याण्यै प्रणता वृद्ध्यै सिद्ध्यै कुर्मो नमो नमः ॥  
नैऋत्यै भूभृतां लक्ष्म्यै शर्वाण्यै ते नमो नमः ॥ ११ ॥  
दुर्गायै दुर्गपारायै सारायै सर्वकारिण्यै ॥  
ख्यात्यै तथैव कृष्णायै धूम्रायै सततं नमः ॥ १२ ॥  
अतिसौम्यातिरौद्रायै नतास्तस्यै नमो नमः ॥  
नमो जगत्प्रतिष्ठायै देव्यै कृत्यै नमो नमः ॥ १३ ॥  
या देवी सर्वभूतेषु विष्णुमायेति शब्दिता ।  
नमस्तस्यै नमस्तस्यै नमस्तस्यै नमो नमः ॥ १४ ॥  
या देवी सर्वभूतेषु चेतनेत्यभिधीयते ।



[illegible]

नमस्तस्यै नमस्तस्यै नमस्तस्यै नमो नमः ॥ ६७ ॥

या देवी सर्वभूतेषु तुष्टिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ ७० ॥

या देवी सर्वभूतेषु मातृरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ ७३ ॥

या देवी सर्वभूतेषु भ्रान्तिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ ७६ ॥

इन्द्रियाणामधिष्ठात्री भूतानाञ्चाखिलेषु या ।

भूतेषु सततं तस्यै व्याप्तिदेव्यै नमो नमः ॥ ७७ ॥

चितिरूपेण या कृत्स्नमेतद्व्याप्य स्थिता जगत् ।

नमस्तस्यै नमस्तस्यै नमस्तस्यै नमो नमः ॥ ८० ॥

स्तुता सुरैः पूर्वमभीष्टसंश्रया-

त्तथा सुरेन्द्रेण दिनेषु सेविता ॥

करोतु सा नः शुभहेतुरीश्वरी

शुभानि भद्राण्यभिहन्तु चापदः ॥ ८१ ॥

या साम्प्रतं चोद्धतदैत्यतापितै-

रस्माभिरीशा च सुरैर्नमस्यते ॥

या च स्मृता तत्क्षणमेव हन्ति नः

सर्वापदो भक्तविनम्रमूर्तिभिः ॥ ८२ ॥

ऋषिरुवाच ॥ ८३ ॥

एवं स्तवादियुक्तानां देवानां तत्र पार्वती ॥

स्नातुमभ्याययौ तोये जाह्नव्या नृपनन्दन ॥ ८४ ॥

साब्रवीत्तान् सुरान् सुभ्रूर्भवद्भिः स्तूयतेऽत्र का ॥

शरीरकोशतश्चास्याः समुद्भूताऽब्रवीच्छिवा ॥ ८५ ॥

स्तोत्रं ममैतत्क्रियते शुम्भदैत्यनिराकृतैः ॥

देवैः समेतैः समरे निशुम्भेन पराजितैः ॥ ८६ ॥

शरीरकोशाद्यत्तस्याः पार्वत्या निःसृताम्बिका ॥

कौशिकीति समस्तेषु ततो लोकेषु गीयते ॥ ८७ ॥

तस्यां विनिर्गतायां तु कृष्णाभूत्सापि पार्वती ॥

कालिकेति समाख्याता हिमाचलकृताश्रया ॥ ८८ ॥

ततोऽम्बिकां परं रूपं बिभ्राणां सुमनोहरम् ॥  
 ददर्श चण्डो मुण्डश्च भृत्यौ शुम्भनिशुम्भयोः ॥ ८९ ॥  
 ताभ्यां शुम्भाप चारव्याता सातीव सुमनोहरा ॥  
 काप्यास्ते स्त्री महाराज भासयन्ती हिमाचलम् ॥ ९० ॥  
 नैव तादृक् कचिद्रूपं दृष्टं केनचिदुत्तमम् ॥  
 ज्ञायतां काप्यसौ देवी गृह्यतां चासुरेश्वर ॥ ९१ ॥  
 स्त्रीरत्नमतिचार्वङ्गी द्योतयन्ती दिशास्त्विषा  
 सा तु तिष्ठति दैत्येन्द्र तां भवान् द्रष्टुमर्हति ॥ ९२ ॥  
 यानि रत्नानि मणयो गजाश्वादीनि वै प्रभो ॥  
 त्रैलोक्ये तु समस्तानि साम्प्रतं भान्ति ते गृहे ॥

ऐरावतः समानीतो गजरत्नं पुरन्दरात् ॥  
 पारिजाततरुश्चायं तथैवोच्चैःश्रवा हयः ॥ ९४ ॥  
 विमानं हंससंयुक्तमेतत्तिष्ठति तेऽङ्गणे ॥  
 रत्नभूतमिहानीतं यदासीद्वेधसोऽद्भुतम् ॥ ९५ ॥  
 निधिरेष महापद्मः समानीतो धनेश्वरात् ॥  
 किञ्जल्किनीं ददौ चाब्धिर्मालामम्लानपङ्कजाम् ॥ ९६ ॥  
 छत्रं ते वारूणं गेहे काञ्चनस्त्रावि तिष्ठति ॥  
 तथाऽयं स्यन्दनवरो यः पुरासीत्प्रजापतेः ॥ ९७ ॥  
 मृत्योरुत्क्रान्तिदा नाम शक्तितरीश त्वया हता ॥  
 पाशः सलिलराजस्य भ्रातुस्तव परिग्रहे ॥ ९८ ॥  
 निशुम्भस्याब्धिजाताश्च समस्ता रत्नजातयः ॥  
 वह्निश्चापि ददौ तुभ्यमग्निशौचे च वाससी ॥ ९९ ॥  
 एवं दैत्येन्द्र रत्नानि समस्तान्याहृतानि ते ॥  
 स्त्रीरत्नमेषा कल्याणी त्वया कस्मान्न गृह्यते ॥ १०० ॥

ऋषिरुवाच ॥ १०१ ॥  
 निशम्येति वचः शुम्भः स तदा चण्डमुण्डयोः ॥  
 प्रेषयामास सुग्रीवं दूतं देव्या महासुरम् ॥ १०२ ॥  
 इति चेति च वक्तव्या सा गत्वा वचनान्मम ॥  
 यथा चाभ्येति सम्प्रीत्या तथा कार्यं त्वया लघु ॥ १०३ ॥

स तत्र गत्वा यत्रास्ते शैलोद्देशोऽतिशोभने ॥  
सा देवी तं ततः प्राह श्लक्ष्णं मधुरया गिरा ॥ १०४ ॥

दूत उवाच ॥ १०५ ॥  
देवि दैत्येश्वरः शुम्भस्त्रैलोक्ये परमेश्वरः ॥  
दूतोऽहं प्रेषितस्तेन त्वत्सकाशमिहागतः ॥ १०६ ॥  
अव्याहताज्ञः सर्वासु यः सदा देवयोनिषु ॥  
निर्जिताखिलदैत्यारिः स यदाह शृणुष्व तत् ॥ १०७ ॥  
मम त्रैलोक्यमखिलं मम देवा वशानुगाः ॥  
यज्ञभागानहं सर्वानुपाश्रामि पृथक् पृथक् ॥ १०८ ॥  
त्रैलोक्ये वररत्नानि मम वश्यान्यशोषतः ॥  
तथैव गजरत्नं च हतं देवेन्द्रवाहनम् ॥ १०९ ॥  
क्षीरोदमथनोद्धूतमश्वरत्नं ममामरैः ॥  
उच्चैःश्रवससंज्ञं तत्प्रणिपत्य समर्पितम् ॥ ११० ॥  
यानि चान्यानि देवेषु गन्धर्वेषूरगेषु च ॥  
रत्नभूतानि भूतानि तानि मय्येव शोभने ॥ १११ ॥  
स्त्रीरत्नभूतां त्वां देवि लोके मन्यामहे वयम् ॥  
सा त्वमस्मानुपागच्छ यतो रत्नभुजो वयम् ॥ ११२ ॥  
मां वा ममानुजं वापि निशुम्भमुरुविक्रमम् ॥  
भज त्वं चञ्चलापाङ्गि रत्नभूतासि वै यतः ॥ ११३ ॥  
परमैश्वर्यमतुलं प्राप्स्यसे मत्परिग्रहात् ॥  
एतद्बुद्ध्या समालोच्य मत्परिग्रहतां व्रज ॥ ११४ ॥

ऋषिरुवाच ॥ ११५ ॥  
इत्युक्त्वा सा तदा देवी गम्भीरान्तःस्मिता जगौ ॥  
दुर्गा भगवती भद्रा ययेदं धार्यते जगत् ॥ ११६ ॥

देव्युवाच ॥ ११७ ॥  
सत्यमुक्तं त्वया नात्र मिथ्या किञ्चित्त्वयोदितम्  
त्रैलोक्याधिपतिः शुम्भो निशुम्भश्चापि तादृशः ॥ ११८ ॥  
किं त्वत्र यत्परिज्ञातं मिथ्या तत्क्रियते कथम् ॥  
श्रूयतामल्पबुद्धित्वात्प्रतिज्ञा या कृता पुरा ॥ ११९ ॥

यो मां जयति सङ्ग्रामे यो मे दर्पं व्यपोहति ॥  
यो मे प्रतिबलो लोके स मे भर्ता भविष्यति ॥ १२० ॥  
तदागच्छतु शुम्भोऽत्र निशुम्भो वा महासुरः ॥  
मां जित्वा किं चिरेणात्र पाणिं गृह्णातु मे लघु ॥ १२१ ॥

दूत उवाच ॥ १२२ ॥

अवलिप्तासि मैवं त्वं देवि ब्रूहि ममाग्रतः ॥  
त्रैलोक्ये कः पुमांस्तिष्ठेदग्रे शुम्भनिशुम्भयोः ॥ १२३ ॥  
अन्येषामपि दैत्यानां सर्वे देवा न वै युधि ॥  
तिष्ठन्ति सम्मुखे देवि किं पुनः स्त्री त्वमेकिका ॥ १२४ ॥  
इन्द्राद्याः सकला देवास्तस्थुर्येषां न संयुगे ॥  
शुम्भादीनां कथं तेषां स्त्री प्रयास्यसि सम्मुखम् ॥ १२५ ॥  
सा त्वं गच्छ मयैवोक्ता पार्श्वं शुम्भनिशुम्भयोः ॥  
केशाकर्षणनिर्धूतगौरवा मा गमिष्यसि ॥ १२६ ॥

देव्युवाच ॥ १२७ ॥

एवमेतद् बली शुम्भो निशुम्भश्चातिर्वीर्यवान् ॥  
किं करोमि प्रतिज्ञा मे यदनालोचिता पुरा ॥ १२८ ॥  
स त्वं गच्छ मयोक्तं ते यदेतत्सर्वमादृतः ॥  
तदाचक्ष्वासुरेन्द्राय स च युक्तं करोतु यत् ॥ १२९ ॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये देव्या दूतसंवादो नाम पञ्चमोऽध्यायः ॥

अथ षष्ठोऽध्यायः

ऋषिरुवाच ॥ १ ॥

इत्याकर्ण्य वचो देव्याः स दूतोऽमर्षपूरितः ॥  
समाचष्ट समागम्य दैत्यराजाय विस्तरात् ॥ २ ॥  
तस्य दूतस्य तद्वाक्यमाकर्ण्यसुरराट् ततः ॥  
सक्रोधः प्राह दैत्यानामधिपं धूम्रलोचनम् ॥ ३ ॥  
हे धूम्रलोचनाशु त्वं स्वसैन्यपरिवारतिः ॥  
तामानय बलाद्दुष्टां केशाकर्षणविह्वलाम् ॥ ४ ॥

तत्परित्राणदः कश्चिद्यदि वोत्तिष्ठतेऽपरः ॥  
स हन्तव्योऽमरो वापि यक्षो गन्धर्व एव वा ॥ ५ ॥

ऋषिरुवाच ॥ ६ ॥

तेनाज्ञप्तस्ततः शीघ्रं स दैत्यो धूम्रलोचनः ॥  
वृतः षष्ठ्या सहस्राणामसुराणां दृतं ययौ ॥ ७ ॥  
स दृष्ट्वा तां ततो देवीं तुहिनाचलसंस्थिताम् ॥  
जगादोच्चैः प्रयाहीति मूलं शुम्भनिशुम्भयोः ॥ ८ ॥  
न चेत्प्रीत्याद्य भवती मद्भर्तारमुपैष्यति ॥  
ततो बलान्नयाम्येष केशाकर्षणविह्वलाम् ॥ ९ ॥

देव्युवाच ॥ १० ॥

दैत्येश्वरेण प्रहितो बलवान्बलसंवृतः ॥  
बलान्नयसि मामेवं ततः किं ते करोम्यहम् ॥ ११ ॥

ऋषिरुवाच ॥ १२ ॥

इत्युक्तः सोऽभ्यधावत्तामसुरो धूम्रलोचनः ॥  
हुङ्कारेणैव तं भस्म सा चकाराम्बिका ततः ॥ १३ ॥  
अथ क्रुद्धं महासैन्यमसुराणां तथाम्बिकाम् ॥  
ववर्ष सायकैस्तीक्ष्णैस्तथा शक्तिपरश्वधैः ॥ १४ ॥  
ततो धुतसटः कोपात्कृत्वा नादं सुभैरवम् ॥  
पपातासुरसेनायां सिंहो देव्याः स्ववाहनः ॥ १५ ॥  
कांश्चित्करप्रहारेण दैत्यानास्येन चापरान् ॥  
आक्रान्त्या चाधरेणान्यान् स जघान महासुरान् ॥ १६ ॥  
केषाञ्चित्पाटयामास नखैः कोष्ठानि केसरी ॥  
तथा तलप्रहारेण शिरांसि कृतवान्पृथक् ॥ १७ ॥  
विच्छिन्नबाहुशिरसः कृतास्तेन तथापरे ॥  
पापौ च रुधिरं कोष्ठादन्येषां धुतकेसरः ॥ १८ ॥  
क्षणेन तद्वलं सर्वं क्षयं नीतं महात्मना ॥  
तेन केसरिणा देव्या वाहनेनातिकोपिना ॥ १९ ॥  
श्रुत्वा तमसुरं देव्या निहतं धूम्रलोचनम् ॥

बलं च क्षयितं कृत्स्नं देवीकेसरिणा ततः ॥ २० ॥  
 चुकोप दैत्याधिपतिः शुम्भः प्रस्फुरिताधरः ॥  
 आज्ञापयामास च तौ चण्डमुण्डौ महासुरौ ॥ २१ ॥  
 हे चण्ड हे मुण्ड बलैर्बहुलैः परिवारितौ ॥  
 तत्र गच्छतं गत्वा च सा समानीयतां लघु ॥ २२ ॥  
 केशेष्वकृष्य बद्धा वा यदि वः संशयो युधि ॥  
 तदाशेषायुधैः सर्वैरसुरैर्विनिहन्यताम् ॥ २३ ॥  
 तस्यां हतायां दुष्टायां सिंहे च विनिपातिते ॥  
 शीघ्रमागम्यतां बद्धा गृहीत्वा तामथाम्बिकाम् ॥ २४ ॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये धूम्रलोचनवधो नाम षष्ठोऽध्यायः ॥

### अथ सप्तमोऽध्यायः

ऋषिरुवाच ॥ १ ॥  
 आज्ञप्तास्ते ततो दैत्याश्चण्डमुण्डपुरोगमाः ॥  
 चतुरङ्गबलोपेता ययुरभ्युद्यतायुधाः ॥ २ ॥  
 ददृशुस्ते ततो देवीमीषद्धासां व्यवस्थिताम् ॥  
 सिंहस्योपरि शैलेन्द्रशृङ्गे महति काञ्चने ॥ ३ ॥  
 ते दृष्टा तां समादातुमुद्यमञ्चक्रुरुद्यताः ॥  
 आकृष्टचापासिधरास्तथान्ये तत्समीपगाः ॥ ४ ॥  
 ततः कोपं चकारोच्चैरम्बिका तानरीन्प्रति ॥  
 कोपेन चास्या वदनं मषीवर्णमभूत्तदा ॥ ५ ॥  
 भ्रुकुटीकुटिलात्तस्या ललाटफलकादृतम् ॥  
 काली करालवदना विनिष्क्रान्तासिपाशिनी ॥ ६ ॥  
 विचित्रखट्वाङ्गधरा नरमालाविभूषणा ॥  
 द्वीपिचर्मपरीधाना शुष्कमांसातिभैरवा ॥ ७ ॥  
 अतिविस्तारवदना जिह्वाललनभीषणा ॥  
 निमग्नारक्तनयना नादापूरितदिङ्मुखा ॥ ८ ॥  
 सा वेगेनाभिपतिता घातयन्ती महासुरान् ॥  
 सैन्ये तत्र सुरारीणामभक्षयत तद्वलम् ॥ ९ ॥  
 पार्श्विग्राहाङ्कुशग्राहियोधघण्टासमन्वितान् ॥  
 समादायैकहस्तेन मुखे चिक्षेप वारणान् ॥ १० ॥

तथैव योधं तुरगै रथं सारथिना सह ॥  
 निक्षिप्य वक्त्रे दशनैश्चर्वयत्यतिभैरवम् ॥ ११ ॥  
 एकं जग्राह केशेषु ग्रीवायामथ चापरम् ॥  
 पादेनाक्रम्य चैवान्यमुरसान्यमपोथयत् ॥ १२ ॥  
 तैर्मुक्त्तानि च शस्त्राणि महास्त्राणि तथासुरैः ॥  
 मुखेन जग्राह रुषा दशनैर्मथितान्यपि ॥ १३ ॥  
 बलिनां तद्वलं सर्वमसुराणां दुरात्मनाम् ॥  
 ममर्दाभक्ष्यच्चान्यानन्यांश्चाताडयत्तथा ॥ १४ ॥  
 असिना निहताः केचित्केचित्खट्वाङ्गताडिताः ॥  
 जग्मुर्विनाशमसुरा दन्ताग्राभिहतास्तथा ॥ १५ ॥  
 क्षणेन तद्वलं सर्वमसुराणां निपातितम् ॥  
 दृष्ट्वा चण्डोऽभिदुद्राव तां कालीमतिभीषणाम् ॥ १६ ॥  
 शरवर्षैर्महाभीमैर्भीमाक्षीं तां महासुरः ॥  
 छादयामास चक्रैश्च मुण्डः क्षिप्तैः सहस्रशः ॥ १७ ॥  
 तानि चक्राण्यनेकानि विशमानानि तन्मुखम् ॥  
 बभुर्यथाऽर्कबिम्बानि सुबहूनि घनोदरम् ॥ १८ ॥  
 ततो जहासातिरुषा भीमं भैरवनादिनी ॥  
 काली करालवक्रान्तर्दुर्दर्शदशनोज्ज्वला ॥ १९ ॥  
 उत्थाय च महार्सिहं देवी चण्डमधावत् ॥  
 गृहीत्वा चास्य केशेषु शिरस्तेनासिनाच्छिनत् ॥ २० ॥  
 अथ मुण्डोऽभ्यधावत्तां दृष्ट्वा चण्डं निपातितम् ॥  
 तमप्यपातयद्भूमौ सा खड्गाभिहतं रुषा ॥ २१ ॥  
 हतशेषं ततः सैन्यं दृष्ट्वा चण्डं निपातितम् ॥  
 मुण्डं च सुमहावीर्यं दिशो भेजे भयातुरम् ॥ २२ ॥  
 शिरश्चण्डस्य काली च गृहीत्वा मुण्डमेव च ॥  
 प्राह प्रचण्डादृहासमिश्रमभ्येत्य चण्डिकाम् ॥ २३ ॥  
 मया तवात्रोपहतौ चण्डमुण्डौ महापशू ॥  
 युद्धयज्ञे स्वयं शुभ्रं निशुभ्रं च हनिष्यसि ॥ २४ ॥

ऋषिरुवाच ॥ २५ ॥

तावानीतौ ततो दृष्ट्वा चण्डमुण्डौ महासुरौ ॥

उवाच कालीं कल्याणी ललितं चण्डिका वचः ॥ २६ ॥



यस्माच्चण्डम् च मुण्डं च गृहीत्वा त्वमुपागता ॥  
चामुण्डेति ततो लोके ख्याता देवी भविष्यसि ॥ २७ ॥  
इति श्रीमार्कण्डेयपुराणे सार्वर्णिके मन्वन्तरे देवीमाहात्म्ये चण्डमुण्डवधो नाम सप्तमोऽध्यायः ॥

### अथाष्टमोऽध्यायः

ऋषिरुवाच ॥ १ ॥  
चण्डे च निहते दैत्ये मुण्डे च विनिपातिते ॥  
बहुलेषु च सैन्येषु क्षयितेष्वसुरेश्वरः ॥ २ ॥  
ततः कोपपराधीनचेताः शुम्भः प्रतापवान् ॥  
उद्योगं सर्वसैन्यानां दैत्यानामादिदेश ह ॥ ३ ॥  
अद्य सर्वबलैर्दैत्याः षडशीतिरुदायुधाः ॥  
कम्बूनां चतुरशीतिर्निर्यान्तु स्वबलैर्वृताः ॥ ४ ॥  
कोटिवीर्याणि पञ्चाशदसुराणां कुलानि वै ॥  
शतं कुलानि धौम्राणां निर्गच्छन्तु ममाज्ञया ॥ ५ ॥  
कालका दौर्हृदा मौर्याः कालिकेयास्तथासुराः ॥  
युद्धाय सज्जा निर्यान्तु आज्ञया त्वरिता मम ॥ ६ ॥  
इत्याज्ञाप्यासुरपतिः शुम्भो भैरवशासनः ॥  
निर्जगाम महासैन्यसहस्रैर्बहुभिर्वृतः ॥ ७ ॥  
आयान्तं चण्डिका दृष्ट्वा तत्सैन्यमतिभीषणम् ॥  
ज्यास्वनैः पूरयामास धरणीगगनान्तरम् ॥ ८ ॥  
ततः सिंहो महानादमतीव कृतवान्नृप ॥  
घण्टास्वनेन तान्नादानम्बिका चोपबृंहयत् ॥ ९ ॥  
धनुर्ज्यासिंहघण्टानां नादापूरितदिङ्मुखा ॥  
निनादैर्भीषणैः काली जिग्ये विस्तारितानना ॥ १० ॥  
तं निनादमुपश्रुत्य दैत्यसैन्यैश्चतुर्दिशम् ॥  
देवी सिंहस्तथा काली सरोषैः परिवारिताः ॥ ११ ॥  
एतस्मिन्नन्तरे भूप विनाशाय सुरद्विषाम् ॥  
भवायामरसिंहानामतिवीर्यबलान्विताः ॥ १२ ॥  
ब्रह्मेशगुहविष्णूनां तथेन्द्रस्य च शक्तयः ॥  
शरीरेभ्यो विनिष्क्रम्य तद्रूपैश्चण्डिकां ययुः ॥ १३ ॥  
यस्य देवस्य तद्रूपं यथा भूषणवाहनम् ॥

तद्वदेव हि तच्छक्तिसुरान्योद्धुमाययौ ॥ १४ ॥  
हंसयुक्तविमानाग्रे साक्षसूत्रकमण्डलुः ॥  
आयाता ब्रह्मणः शक्तिर्ब्रह्माणी साभिधीयते ॥ १५ ॥  
माहेश्वरी वृषारूढा त्रिशूलवरधारिणी ॥  
महाहिवलया प्राप्ता चन्द्ररेखाविभूषणा ॥ १६ ॥  
कौमारी शक्तिहस्ता च मयूरवरवाहना ॥  
योद्धुमभ्याययौ दैत्यानम्बिका गुह्यरूपिणी ॥ १७ ॥  
तथैव वैष्णवी शक्तिर्गुरुडोपरि संस्थिता ॥  
शङ्खचक्रगदाशार्ङ्गखड्गहस्ताऽभ्युपाययौ ॥ १८ ॥  
यज्ञवाराहमतुलं रूपं या बिभ्रतो हरेः ॥  
शक्तिः साप्याययौ तत्र वाराही बिभ्रती तनुम् ॥ १९ ॥  
नारसिंही नृसिंहस्य बिभ्रती सदृशं वपुः ॥  
प्राप्ता तत्र सटाक्षेपक्षिप्तक्षत्रसंहतिः ॥ २० ॥  
वज्रहस्ता तथैवैन्द्री गजराजोपरि स्थिता ॥  
प्राप्ता सहस्रनयना यथा शक्रस्तथैव सा ॥ २१ ॥  
ततः परिवृतस्ताभिरीशानो देवशक्तिभिः ॥  
हन्यन्तामसुराः शीघ्रं मम प्रीत्याह चण्डिकाम् ॥ २२ ॥  
ततो देवीशरीरात्तु विनिष्क्रान्तातिभीषणा ॥  
चण्डिका शक्तिरत्युग्रा शिवाशतनिनादिनी ॥ २३ ॥  
सा जाह धूम्रजटिलमीशानमपराजिता ॥  
दूतस्त्वं गच्छ भगवन्पार्श्वं शुम्भनिशुम्भयोः ॥ २४ ॥  
ब्रूहि शुम्भं निशुम्भं च दानवावतिगर्वितौ ॥  
ये चान्ये दानवास्तत्र युद्धाय समुपस्थिताः ॥ २५ ॥  
त्रैलोक्यमिन्द्रो लभतां देवाः सन्तु हविर्भुजः ॥  
यूयं प्रयात पातालं यदि जीवितुमिच्छथ ॥ २६ ॥  
बलावलेपादथ चेद्भवन्तो युद्धकाङ्क्षिणः ॥  
तदागच्छत तृप्यन्तु मच्छिवाः पिशितेन वः ॥ २७ ॥  
यतो नियुक्तो दौत्येन  
तथा देव्या शिवः स्वयम् ॥  
शिवदूतीति लोकेऽस्मिस्ततः सा ख्यातिमागता ॥ २८ ॥  
तेऽपि श्रुत्वा वचो देव्याः शर्वाख्यातं महासुराः ॥  
अमर्षापूरिता जगमुर्यतः कात्यायनी स्थिता ॥ २९ ॥

ततः प्रथममेवाग्रे शरशक्त्यष्टिवृष्टिभिः ॥  
 ववर्षुरुद्धतामर्षास्तां देवीममरारयः ॥ ३० ॥  
 सा च तान् प्रहितान् बाणाञ्छूलशक्तिपरश्वधान् ॥  
 चिच्छेद लीलयाध्मातधनुर्मुक्त्तैर्महेषुभिः ॥ ३१ ॥  
 तस्याग्रतस्तथा काली शूलपातविदारितान् ॥  
 खट्वाङ्गपोथितांश्चारीन्कुर्वती व्यचरत्तदा ॥ ३२ ॥  
 कमण्डलुजलाक्षेपहतवीर्यान् हतौजसः ॥  
 ब्रह्माणी चाकरोच्छत्रून्येन येन स्म धावति ॥ ३३ ॥  
 माहेश्वरी त्रिशूलेन तथा चक्रेण वैष्णवी ॥  
 दैत्याञ्जघान कौमारी तथा शक्त्याऽतिकोपना ॥ ३४ ॥  
 ऐन्द्री कुलिशपातेन शतशो दैत्यदानवाः ॥  
 पेतुर्विदारिताः पृथ्व्यां रुधिरौघप्रवर्षिणः ॥ ३५ ॥  
 तुण्डप्रहारविध्वस्ता दंष्ट्राग्रक्षतवक्षसः ॥  
 वाराहमूर्त्या न्यपतंश्चक्रेण च विदारिताः ॥ ३६ ॥  
 नखैर्विदारितांश्चान्यान् भक्षयन्ती महासुरान् ॥  
 नारसिंही चचाराजौ नादापूर्णदिगम्बरा ॥ ३७ ॥  
 चण्डाट्टहासैरसुराः शिवदूत्यभिदूषिताः ॥  
 पेतुः पृथिव्यां पतितांस्तांश्चखादाथ सा तदा ॥ ३८ ॥  
 इति मात्रुगणं क्रुद्धं मर्दयन्तं महासुरान् ॥  
 दृष्ट्वाऽभ्युपायैर्विविधैर्नेशुर्देवारिसैनिकाः ॥ ३९ ॥  
 पलायनपरान्दृष्ट्वा दैत्यान्मातृगणार्दितान् ॥  
 योद्धुमभ्याययौ क्रुद्धो रक्तबीजो महासुरः ॥ ४० ॥  
 रक्तबिन्दुर्यदा भूमौ पतत्यस्य शरीरतः ॥  
 समुत्पतति मेदिन्यां तत्प्रमाणस्तदासुरः ॥ ४१ ॥  
 युयुधे स गदापाणिरिन्द्रशक्त्या महासुरः ॥  
 ततश्चन्द्रा स्ववज्रेण रक्तबीजमताडयत् ॥ ४२ ॥  
 कुलिशेनाहतस्याशु बहु सुस्त्राव शोणितम् ॥  
 समुत्तस्थुस्ततो योधास्तद्रूपास्तत्पराक्रमाः ॥ ४३ ॥  
 यावन्तः पतितास्तस्य शरीराद्रक्तबिन्दवः ॥  
 तावन्तः पुरुषा जातास्तद्वीर्यबलविक्रमाः ॥ ४४ ॥  
 ते चापि युयुधुस्तत्र पुरुषा रक्तसम्भवाः ॥  
 समं मात्रुभिरत्युग्रशस्त्रपातातिभीषणम् ॥ ४५ ॥

पुनश्च वज्रपातेन क्षतमस्य शिरो यदा ॥  
 ववाह रक्तं पुरुषास्ततो जाताः सहस्रशः ॥ ४६ ॥  
 वैष्णवी समरे चैनं चक्रेणाभिजघान ह ॥  
 गदया ताडयामास ऐन्द्री तमसुरेश्वरम् ॥ ४७ ॥  
 वैष्णवीचक्रभिन्नस्य रुधिरस्रावसम्भवैः ॥  
 सहस्रशो जगद्भासं तत्प्रमाणैर्महासुरैः ॥ ४८ ॥  
 शक्त्या जघान कौमारी वाराही च तथाऽसिना ॥  
 माहेश्वरी त्रिशूलेन रक्तबीजं महासुरम् ॥ ४९ ॥  
 स चापि गदया दैत्यः सर्वा एवाहनत् पृथक् ॥  
 मातृः कोपसमाविष्टो रक्तबीजो महासुरः ॥ ५० ॥  
 तस्याहतस्य बहुधा शक्तिशूलादिभिर्भुवि ॥  
 पपात यो वै रक्तौघस्तेनासञ्छतशोऽसुराः ॥ ५१ ॥  
 तैश्चासुरास्तुक्सम्भूतैरसुरैः सकलं जगत् ॥  
 व्याप्तमासीत्ततो देवा भयमाजग्मुर्मुत्तमम् ॥ ५२ ॥  
 तान् विषण्णान् सुरान् दृष्ट्वा चण्डिका प्राहसत्त्वरा ॥  
 उवाच कालीं चामुण्डे विस्तीर्णं वदनं कुरु ॥ ५३ ॥  
 मच्छस्त्रपातसम्भूतान् रक्तबिन्दून् महासुरान् ॥  
 रक्तबिन्दोः प्रतीच्छ त्वं वज्रेणानेन वेगिता ॥ ५४ ॥  
 भक्षयन्ती चर रणे तदुत्पन्नान्महासुरान् ॥  
 एवमेष क्षयं दैत्यः क्षीणरक्तो गमिष्यति ॥ ५५ ॥  
 भक्ष्यमाणास्त्वया चोग्रा न चोत्पत्स्यन्ति चापरे ॥  
 इत्युक्त्वा तां ततो देवी शूलेनाभिजघान तम् ॥ ५६ ॥  
 मुखेन काली जगृहे रक्तबीजस्य शोणितम् ॥  
 ततोऽसावाजघानाथ गदया तत्र चण्डिकाम् ॥ ५७ ॥  
 न चास्या वेदनां चक्रे गदापातोऽल्पिकामपि ॥  
 तस्याहतस्य देहात्तु बहु सुस्राव शोणितम् ॥ ५८ ॥  
 यतस्ततस्तद्वज्रेण चामुण्डा सम्प्रतीच्छति ॥  
 मुखे समुद्रता येऽस्या रक्तपातान्महासुराः ॥ ५९ ॥  
 तांश्चखादाथ चामुण्डा पपौ तस्य च शोणितम् ॥ ६० ॥  
 देवी शूलेन वज्रेण बाणैरसिभिर्ऋषिभिः ॥  
 जघान रक्तबीजं तं चामुण्डापीतशोणितम् ॥ ६१ ॥  
 स पपात महीप्रिष्ठे शस्त्रसङ्घसमाहतः ॥

नीरक्तश्च महीपाल रक्तबीजो महासुरः ॥ ६२ ॥  
ततस्ते हर्षमतुलमवापुस्त्रिदशा नृप ॥  
तेषां मात्रुगणो जातो ननर्तासृङ्गदोद्धतः ॥ ६३ ॥  
इति श्रीमार्कण्डेयपुराणे सावर्णिके मन्वन्तरे देवीमाहात्म्ये रक्तबीजवधो नाम अष्टमोऽध्यायः ॥

### अथ नवमोऽध्यायः

राजोवाच ॥ १ ॥

विचित्रमिदमार्व्यातं भगवन् भवता मम ॥  
देव्याश्चरितमाहात्म्यं रक्तबीजवधाश्रितम् ॥ २ ॥  
भूयश्चेच्छाम्यहं श्रोतुं रक्तबीजे निपातिते ॥  
चकार शुम्भो यत्कर्म निशुम्भश्चातिकोपनः ॥ ३ ॥

ऋषिरुवाच ॥ ४ ॥

चकार कोपमतुलं रक्तबीजे निपातिते ॥  
शुम्भासुरो निशुम्भश्च हतेष्वन्येषु चाहवे ॥ ५ ॥  
हन्यमानं महासैन्यं विलोक्यामर्षमुद्वहन् ॥  
अभ्यधावन्निशुम्भोऽथ मुरव्ययासुरसेनया ॥ ६ ॥  
तस्याग्रतस्तथा पृष्ठे पार्श्वयोश्च महासुराः ॥  
सन्दष्टौष्ठपुटाः क्रुद्धा हन्तुं देवीमुपाययुः ॥ ७ ॥  
आजगाम महावीर्यः शुम्भोऽपि स्वबलैर्वृतः ॥  
निहन्तुं चण्डिकां कोपात्कृत्वा युद्धं तु मातृभिः ॥ ८ ॥  
ततो युद्धमतीवासीद्देव्या शुम्भनिशुम्भयोः ॥  
शरवर्षमतीवोग्रं मेघयोरिव वर्षतोः ॥ ९ ॥  
चिच्छेदास्ताञ्छरांस्ताभ्यां चण्डिका स्वशरोत्करैः ॥  
ताडयामास चाङ्गेषु शस्त्रौघैरसुरेश्वरौ ॥ १० ॥  
निशुम्भो निशितं खड्गं चर्म चादाय सुप्रभम् ॥  
अताडयन्मूर्ध्नि सिंहं देव्या वाहनमुत्तमम् ॥ ११ ॥  
ताडिते वाहने देवी क्षुरप्रेणासिमुत्तमम् ॥  
निशुम्भस्याशु चिच्छेद चर्म चाप्यष्टचन्द्रकम् ॥ १२ ॥  
छिन्ने चर्मणि खड्गे च शक्तिं चिक्षेप सोऽसुरः ॥  
तामप्यस्य द्विधा चक्रे चक्रेणाभिमुखागताम् ॥ १३ ॥

कोपाध्मातो निशुम्भोऽथ शूलं जग्राह दानवः ॥  
 आयान्तं मुष्टिपातेन देवी तच्चाप्यचूर्णयत् ॥ १४ ॥  
 आविद्धयाथ गदां सोऽपि चिक्षेप चण्डिकां प्रति ॥  
 सापि देव्या त्रिशूलेन भिन्ना भस्मत्वमागता ॥ १५ ॥  
 ततः परशुहस्तं तमायान्तं दैत्यपुङ्गवम् ॥  
 आहस्य देवी बाणौघैरपातयत भूतले ॥ १६ ॥  
 तस्मिन्निपतिते भूमौ निशुम्भे भीमविक्रमे ॥  
 भ्रातर्यतीव संक्रुद्धः प्रययौ हन्तुमम्बिकाम् ॥ १७ ॥  
 स रथस्थस्तथात्युच्चैर्गृहीतपरमायुधैः ॥  
 भुजैरष्टाभिरतुलैर्व्याप्याशेषं वभौ नभः ॥ १८ ॥  
 तमायान्तं समालोक्य देवी शङ्खमवादयत् ॥  
 ज्याशब्दं चापि धनुषश्चकारातीव दुःसहम् ॥ १९ ॥  
 पूरयामास ककुभो निजघण्टास्वनेन च ॥  
 समस्तदैत्यसैन्यानां तेजोवधविधायिना ॥ २० ॥

ततः सिंहो महानादैस्त्याजितेभमहामदैः ॥  
 पूरयामास गगनं गां तथोपदिशो दश ॥ २१ ॥  
 ततः काली समुत्पत्य गगनं क्षमामताडयत् ॥  
 कराभ्यां तन्निनादेन प्राक्स्वनास्ते तिरोहिताः ॥ २२ ॥  
 अट्टाट्टहासमशिवं शिवदूती चकार ह ॥  
 तैः शब्दैरसुरास्त्रेसुः शुम्भः कोपं परं ययौ ॥ २३ ॥  
 दुरात्मंस्तिष्ठ तिष्ठेति व्याजहाराम्बिका यदा ॥  
 तदा जयेत्यभिहितं देवैराकाशसंस्थितैः ॥ २४ ॥  
 शुम्भेनागत्य या शक्तिर्मुक्ता ज्वालातिभीषणा ॥  
 आयान्ती वह्निकूटाभा सा निरस्ता महोल्कया ॥ २५ ॥  
 सिंहनादेन शुम्भस्य व्याप्तं लोकत्रयान्तरम् ॥  
 निर्घातनिःस्वनो घोरो जितवानवनीपते ॥ २६ ॥  
 शुम्भमुक्ताञ्छरान्देवी शुम्भस्तत्प्रहिताञ्छरान् ॥  
 चिच्छेद स्वशरैरुग्रैः शतशोऽथ सहस्रशः ॥ २७ ॥  
 ततः सा चण्डिका क्रुद्धा शूलेनाभिजघान तम् ॥  
 स तदाभिहतो भूमौ मूर्च्छितो निपपात ह ॥ २८ ॥  
 ततो निशुम्भः सम्प्राप्य चेतनामात्तकार्मुकः ॥

आजघान शरैर्देवीं कालीं केसरिणं तथा ॥ २९ ॥

पुनश्च कृत्वा बाहूनामयुतं दनुजेश्वरः ॥

चक्रायुधेन दितिजश्छादयामास चण्डिकाम् ॥ ३० ॥

ततो भगवती क्रुद्धा दुर्गा दुर्गातिर्नाशिनी ॥

चिच्छेद तानि चक्राणि स्वशरैः सायकांश्च तान् ॥ ३१ ॥

ततो निशुम्भो वेगेन गदामादाय चण्डिकाम् ॥

अभ्यधावत वै हन्तुं दैत्यसेनासमावृतः ॥ ३२ ॥

तस्यापतत एवाशु गदां चिच्छेद चण्डिका ॥

खड्गेन शितधारेण स च शूलं समाददे ॥ ३३ ॥

शूलहस्तं समायान्तं निशुम्भममरार्दनम् ॥

हृदि विव्याध शूलेन वेगाविद्धेन चण्डिका ॥ ३४ ॥

भिन्नस्य तस्य शूलेन हृदयान्निःसृतोऽपरः ॥

महाबलो महावीर्यस्तिष्ठेति पुरुषो वदन् ॥ ३५ ॥

तस्य निष्क्रामतो देवी प्रहस्य स्वनवत्ततः ॥

शिरश्चिच्छेद खड्गेन ततोऽसावपतद्भुवि ॥ ३६ ॥

ततः सिंहश्चखादोग्रदंष्ट्राक्षुण्णशिरोधरान् ॥

असुरांस्तांस्तथा काली शिवदूती तथापरान् ॥ ३७ ॥

कौमारीशक्तिनिर्भिन्नाः केचिन्नेशुर्महासुराः ॥

ब्रह्माणीमन्त्रपूतेन तोयेनान्ये निराकृताः ॥ ३८ ॥

माहेश्वरीत्रिशूलेन भिन्नाः पेतुस्तथापरे ॥

वाराहीतुण्डघातेन केचिच्चूर्णाकृता भुवि ॥ ३९ ॥

खण्डं खण्डं च चक्रेण वैष्णव्या दानवाः कृताः ॥

वज्रेण चैन्द्रीहस्ताग्रविमुक्तेन तथापरे ॥ ४० ॥

केचिद्विनेशुरसुराः केचिन्नष्टा महाहवात् ॥

भक्षिताश्चापरे कालीशिवदूतीमृगाधिपैः ॥ ४१ ॥

इति श्रीमार्कण्डेयपुराणे सार्वर्णिके मन्वन्तरे देवीमाहात्म्ये निशुम्भवधो नाम नवमोऽध्ययः ॥

॥ अथ दशमोऽध्यायः ॥

ऋषिरुवाच ॥ १ ॥

निशुम्भं निहतं दृष्ट्वा भ्रातरं प्राणसम्मितम् ॥

हन्यमानं बलं चैव शुम्भः क्रुद्धोऽब्रवीद्वचः ॥ २ ॥

बलावलेपदुष्टे त्वं मा दुर्गे गर्वमावह ॥  
 अन्यासां बलमाश्रित्य युद्धसे यातिमानिनी ॥ ३ ॥  
 देव्युवाच ॥ ४ ॥  
 एकैवाहं जगत्यत्र द्वितीया का ममापरा ॥  
 पश्येता दुष्ट मय्येव विशन्त्यो मद्विभूतयः ॥ ५ ॥  
 ततः समस्तास्ता देव्यो ब्रह्माणीप्रमुखा लयम् ॥  
 तस्या देव्यास्तनौ जग्मुरेकैवासीतदाम्बिका ॥ ६ ॥  
 देव्युवाच ॥ ७ ॥  
 अहं विभूत्या बहुभिरिह रूपैर्यदास्थिता ॥  
 तत्संहृतं मयैकैव तिष्ठाम्याजौ स्थिरो भव ॥ ८ ॥  
 ऋषिरुवाच ॥ ९ ॥  
 ततः प्रवृते युद्धं देव्याः शुम्भस्य चोभयोः ॥  
 पश्यतां सर्वदेवानामसुराणां च दारुणाम् ॥ १० ॥  
 शरवर्षैः शितैः शस्त्रैस्तथास्त्रैश्चैव दारुणैः ॥  
 तयोर्युद्धमभूद्भूयः सर्वलोकभयङ्करम् ॥ ११ ॥  
 दिव्यान्यस्त्राणि शतशो मुमुचे यान्यथाम्बिका ॥  
 बभञ्च तानि दैत्येन्द्रस्तत्प्रतीघातकर्तृभिः ॥ १२ ॥  
 मुक्तानि तेन चास्त्राणि दिव्यानि परमेश्वरी ॥  
 बभञ्च लीलयैवोग्रहुङ्कारोच्चारणादिभिः ॥ १३ ॥  
 ततः शरशतैर्देवीमाच्छादयत सोऽसुरः ॥  
 सापि तत्कुपिता देवी धनुश्चिच्छेद चेषुभिः ॥ १४ ॥  
 छिन्ने धनुषि दैत्येन्द्रस्तथा शक्तिमथाददे ॥  
 चिच्छेद देवी चक्रेण तामप्यस्य करे स्थिताम् ॥ १५ ॥  
 ततः खड्गमुपादाय शतचन्द्रं च भानुमत् ॥  
 अभ्यधावतदा देवी दैत्यनामधिपेश्वरः ॥ १६ ॥  
 तस्यापतत एवाशु खड्गं चिच्छेद चण्डिका ॥  
 धनुर्मुक्तैः शितैर्बाणैश्चर्म चार्ककरामलम् ॥ १७ ॥  
 हताश्वः ( ? ) स तदा दैत्यश्छिन्नधन्वा विसारथिः ॥  
 जग्राह मुद्गरं घोरमम्बिकानिधनोद्यतः ॥ १८ ॥  
 चिच्छेदापततस्तस्य मुद्गरं निशितैः शरैः ॥  
 तथापि सोऽभ्यधावतां मुष्टिमुद्यम्य वेगवान् ॥ १९ ॥



स मुष्टिं पातयामास हृदये दैत्यपुङ्गवः ॥  
 देव्यास्तं चापि सा देवी तलेनोरस्यताडयत् ॥ २० ॥  
 तलप्रहाराभिहतो निपपात महीतले ॥  
 स दैत्यराजः सहसा पुनरेव तथोत्थितः ॥ २१ ॥  
 उत्पत्य च प्रगृह्योच्चैर्देवीं गगनमास्थितः ॥  
 तत्रापि सा निराधारा युयुधे तेन चण्डिका ॥ २२ ॥  
 नियुद्धं खे तदा दैत्यश्चण्डिका च परस्परम् ॥  
 चक्रतुः प्रथमं सिद्धमुनिविस्मयकारकम् ॥ २३ ॥  
 ततो नियुद्धं सुचिरं कृत्वा तेनाम्बिका सह ॥  
 उत्पाठ्य भ्रामयामास चिक्षेप धरणीतले ॥ २४ ॥  
 स क्षिप्तो धरणीं प्राप्य मुष्टिमुद्यम्य वेगतः ॥  
 अभ्यधावत दुष्टात्मा चण्डिकानिधनेच्छया ॥ २५ ॥  
 तमायान्तं ततो देवी सर्वदैत्यजनेश्वरम् ॥  
 जगत्यां पातयामास भित्वा शूलेन वक्षसि ॥ २६ ॥  
 स गतासुः पपातोर्व्यां देवी शूलाग्रविक्षतः ॥  
 चालयन् सकलां पृथ्वीं साब्धिद्वीपां सपर्वताम् ॥ २७ ॥  
 ततः प्रसन्नमखिलं हते तस्मिन् दुरात्मनि ॥  
 जगत्स्वास्थ्यमतीवाप निर्मलं चाभवन्नभः ॥ २८ ॥  
 उत्पातमेघाः सोल्का ये प्रागासंस्ते शं ययुः ॥  
 सरितो मार्गवाहिन्यस्तथासंस्तत्र पातिते ॥ २९ ॥  
 ततो देवगणाः सर्वे हर्षनिर्भरमानसाः ॥  
 बभूवुर्निहते तस्मिन् गन्धर्वा ललितं जगुः ॥ ३० ॥  
 अवादयंस्तथैवान्ये ननृतुश्चाप्सरोगणाः ॥  
 ववुः पुण्यास्तथा वाताः सुप्रभोऽभूद्दिवाकरः ॥ ३१ ॥  
 जज्वलुश्चाग्नयः शान्ताः शान्तदिग्जनितस्वनाः ॥ ३२ ॥

इति श्रीमार्कण्डेयपुराणे सार्वर्णिके मन्वन्तरे देवीमाहात्म्ये शुम्भवधो नाम दशमोऽध्यायः ॥ १० ॥

॥ अथ एकादशोऽध्यायः ॥

ऋषिरुवाच ॥ १ ॥

देव्या हते तत्र महासुरेन्द्रे सेन्द्राः सुरा वह्निपुरोगमास्ताम् ॥  
 कात्यायनीं तुष्टुवुरिष्टलाभा- द्विकासिवक्राब्जविकासिताशाः

देवि प्रपन्नार्तिहरे प्रसीद प्रसीद मातर्जगतोऽखिलस्य ॥  
 प्रसीद विश्वेश्वरि पाहि विश्वं त्वमीश्वरी देवि चराचरस्य ॥ ३ ॥  
 आधारभूता जगतस्त्वमेका महीस्वरूपेण यतः स्थितासि ॥  
 अपां स्वरूपस्थितया त्वयैत- दाप्यायते कुत्स्नमलङ्घ्यवीर्ये ॥ ४ ॥  
 त्वं वैष्णवीशक्तिरनन्तवीर्या विश्वस्य बीजं परमासि माया ॥  
 सम्मोहितं देवि समस्तमेत- त्वं वै प्रसन्ना भुवि मुक्तिहेतुः ॥ ५ ॥  
 विद्याः समस्तास्तव देवि भेदाः स्त्रियः समस्ताः सकला जगत्सु ॥  
 त्वयैकया पूरितमम्बयैतत् का ते स्तुतिः स्तव्यपरापरोक्तिः ॥ ६ ॥  
 सर्वभूता यदा देवी भुक्तिमुक्तिप्रदायिनी ॥  
 त्वं स्तुता स्तुतये का वा भवन्तु परमोक्तयः ॥ ७ ॥  
 सर्वस्य बुद्धिरूपेण जनस्य हृदि संस्थिते ॥  
 स्वर्गापवर्गदे देवि नारायणि नमोऽस्तु ते ॥ ८ ॥  
 कलाकाष्ठादिरूपेण परिणामप्रदायिनि ॥  
 विश्वस्योपरतौ शक्ते नारायणि नमोऽस्तु ते ॥ ९ ॥  
 सर्वमङ्गलमाङ्गल्ये शिवे सर्वार्थसाधिके ॥  
 शरण्ये त्र्यम्बके गौरि नारायणि नमोऽस्तु ते ॥ १० ॥  
 सृष्टिस्थितिविनाशानां शक्तिभूते सनातनि ॥  
 गुणाश्रये गुणमये नारायणि नमोऽस्तु ते ॥ ११ ॥  
 शरणागतदीनार्तपरित्राणपरायणे ॥  
 सर्वस्यार्तिहरे देवि नारायणि नमोऽस्तु ते ॥ १२ ॥  
 हंसयुक्तविमानस्थे ब्रह्माणीरूपधारिणि ॥  
 कौशाम्भःक्षरिके देवि नारायणि नमोऽस्तु ते ॥ १३ ॥  
 त्रिशूलचन्द्राहिधरे महावृषभवाहिनि ॥  
 माहेश्वरीस्वरूपेण नारायणि नमोऽस्तुते ॥ १४ ॥  
 मयूरकुक्कुटवृते महाशक्तिधरेऽनघे ॥  
 कौमारीरूपसंस्थाने नारायणि नमोऽस्तु ते ॥ १५ ॥  
 शङ्खचक्रगदाशार्ङ्गगृहीतपरमायुधे ॥  
 प्रसीद वैष्णवीरूपे नारायणि नमोऽस्तु ते ॥ १६ ॥  
 गृहीतोग्रमहाचक्रे दंष्ट्रोद्धृतवसुन्धरे ॥  
 वराहरूपिणि शिवे नारायणि नमोऽस्तु ते ॥ १७ ॥  
 नृसिंहरूपेणोग्रेण हन्तुं दैत्यान् कृतोद्यमे ॥  
 त्रैलोक्यत्राणसहिते नारायणि नमोऽस्तु ते ॥ १८ ॥

किरीटिनि महावज्र सहस्रनयनोज्ज्वले ॥  
 वृत्रप्राणहरे चैन्द्र नारायणि नमोऽस्तु ते ॥ १९ ॥  
 शिवदूतीस्वरूपेण हतदैत्यमहाबले ॥  
 घोररूपे महारावे नारायणि नमोऽस्तु ते ॥ २० ॥  
 दंष्ट्राकरालवदने शिरोमालाविभूषणे ॥  
 चामुण्डे मुण्डमथने नारायणि नमोऽस्तु ते ॥ २१ ॥  
 लक्ष्मि लज्जे महाविद्ये श्रद्धे पुष्टि स्वधे ध्रुवे ॥  
 महारात्रि महामाये नारायणि नमोऽस्तु ते ॥ २२ ॥  
 मेधे सरस्वति वरे भूति बाभ्रवि तामसि ॥  
 नियते त्वं प्रसीदेशे नारायणि नमोऽस्तुते ॥ २३ ॥  
 सर्वस्वरूपे सर्वेशे सर्वशक्तिसमन्विते ॥  
 भयेभ्यस्त्राहि नो देवि दुर्गे देवि नमोऽस्तु ते ॥ २४ ॥  
 एतते वदनं सौम्यं लोचनत्रयभूषितम् ॥  
 पातु नः सर्वभूतेभ्यः कात्यायनि नमोऽस्तु ते ॥ २५ ॥  
 ज्वालाकरालमत्युग्रमशेषासुरसूदनम् ॥  
 त्रिशूलं पातु नो भीतेर्भद्रकालि नमोऽस्तु ते ॥ २६ ॥  
 हिनस्ति दैत्यतेजांसि स्वनेनापूर्य या जगत् ॥  
 सा घण्टा पातु नो देवि पापेभ्यो नः सुतानिव ॥ २७ ॥  
 असुरामृगवसापङ्कचर्चितस्ते करोज्ज्वलः ॥  
 शुभाय खड्गो भवतु चण्डिके त्वां नता वयम् ॥ २८ ॥  
 रोगानशेषानपहंसि तुष्टा  
 रुष्टा तु कामान्सकलानभीष्टान् ॥  
 त्वामाश्रितानां न विपन्नराणां  
 त्वामाश्रिता ह्याश्रयतां प्रयान्ति ॥ २९ ॥  
 एतत्कृतं यत्कदनं त्वयाद्य  
 धर्मद्विषां देवि महासुराणाम् ॥  
 रूपैरनेकैर्बहुधात्ममूर्तिम्  
 कृत्वाम्बिके तत्प्रकरोति कान्या ॥ ३० ॥

विद्यासु शास्त्रेषु विवेकदीपे-  
 ष्वाद्येषु वाक्येषु च का त्वदन्या ॥

ममत्वगर्तेऽतिमहान्धकारे  
विभ्रामयत्येतदतीव विश्वम् ॥ ३१ ॥

रक्षांसि यत्रोग्रविषाश्च नागा  
यत्रारयो दस्युबलानि यत्र ॥  
दावानलो यत्र तथाब्धिमद्ये  
तत्र स्थिता त्वं परिपासि विश्वम् ॥ ३२ ॥

विश्वेश्वरि त्वं परिपासि विश्वं  
विश्वात्मिका धारयसीति विश्वम् ॥  
विश्वेशवन्द्या भवती भवन्ति  
विश्वाश्रया ये त्वयि भक्तिनम्राः ॥ ३३ ॥  
देवि प्रसीद परिपालयनोऽरिभीते-  
नित्यं यथासुरवधादधुनैव सद्यः ॥  
पापानि सर्वजगतां प्रशमं नयाशु  
उत्पातपाकजनितांश्च महोपसर्गान् ॥ ३४ ॥

प्रणतानां प्रसीद त्वं देवि विश्वार्तिहारिणि ॥  
त्रैलोक्यवासिनामीड्ये लोकानां वरदा भव ॥ ३५ ॥

देव्युवाच ॥ ३६ ॥  
वरदाहं सुरगणा वरं यन्मनसेच्छथ ॥  
तं वृणुध्वं प्रयच्छामि जगतामुपकारकम् ॥ ३७ ॥

देवा ऊचुः ॥ ३८ ॥  
सर्वाबाधाप्रशमनं त्रैलोक्यस्याखिलेश्वरि ॥  
एवमेव त्वया कार्यमस्मद्वैरिविनाशनम् ॥ ३९ ॥

देव्युवाच ॥ ४० ॥  
वैवस्वतेऽन्तरे प्राप्ते अष्टाविंशतिमे युगे ॥  
शुम्भो निशुम्भश्चैवान्यावुत्पत्स्येते महासुरौ ॥ ४१ ॥  
नन्दगोपगृहे जाता यशोदागर्भसम्भवा ॥

ततस्तौ नाशयिष्यामि विन्ध्याचलनिवासिनी ॥ ४२ ॥

पुनरप्यतिरौद्रेण रूपेण पृथिवीतले ॥

अवतीर्य हनिष्यामि वैप्रचितांस्तु दानवान् ॥ ४३ ॥

भक्षयन्त्याश्च तानुग्रान् वैप्रचितान् महासुरान् ॥

रक्ता दन्ता भविष्यन्ति दाडिमीकुसुमोपमाः ॥ ४४ ॥

ततो मां देवताः स्वर्गे मर्त्यलोके च मानवाः ॥

स्तुवन्तो व्याहरिष्यन्ति सततं रक्तदन्तिकाम् ॥ ४५ ॥

भूश्च शतवार्षिक्यामनावृष्टयामनम्भसि ॥

मुनिभिः संस्तुता भूमौ सम्भविष्यामययोनिजा ॥ ४६ ॥

ततः शतेन नेत्राणां निरीक्षिष्यामि यन्मुनीन् ॥

कीर्तयिष्यन्ति मनुजाः शताक्षीमिति मां ततः ॥ ४७ ॥

ततोऽहमखिलं लोकमात्मदेहसमुद्भवैः ॥

भरिष्यामि सुराः शाकैरावृष्टेः प्राणधारकैः ॥ ४८ ॥

शाकम्भरीति विख्यातिं तदा यास्याम्यहं भुवि ॥

तत्रैव च वधिष्यामि दुर्गमाख्यं महासुरम् ॥ ४९ ॥

दुर्गादेवीति विख्यातं तन्मे नाम भविष्यति ॥

पुनश्चाहं यदा भीमं रूपं कृत्वा हिमाचले ॥ ५० ॥

रक्षांसि क्षययिष्यामि मुनीनां त्राणकारणात् ॥

तदा मां मुनयः सर्वे स्तोष्यन्त्यानम्रमूर्तयः ॥ ५१ ॥

भीमादेवीति विख्यातं तन्मे नाम भविष्यति ॥

यदारुणाख्यस्त्रैलोक्ये महाबाधां करिष्यति ॥ ५२ ॥

तदाऽहं भ्रामरं रूपं कृत्वासङ्ख्येयषट्पदम् ॥

त्रैलोक्यस्य हितार्थाय वधिष्यामि महासुरम् ॥ ५३ ॥

भ्रामरीति च मां लोकास्तदा स्तोष्यन्ति सर्वतः ॥

इत्थं यदा यदा बाधा दानवोत्था भविष्यति ॥ ५४ ॥

तदा तदाऽवतीर्याहं करिष्याम्यरिसंक्षयम् ॥ ५५ ॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये नारायणिस्तुतिर्नाम एकादशोऽध्यायः ॥ ११ ॥

अथ द्वादशोऽध्यायः

देव्युवाच ॥ १ ॥

एभिः स्तवैश्च मां नित्यं स्तोष्यते यः समाहितः ॥

तस्याहं सकलां बाधां नाशयिष्याम्यसंशयम् ॥ २ ॥  
 मधुकैटभनाशं च महिषासुरगातनम् ॥  
 कीर्तयिष्यन्ति ये तद्वद्वधं शुम्भनिशुम्भयोः ॥ ३ ॥  
 अष्टभ्यां च चतुर्दश्यां नवम्यां चैकचेतसः ॥  
 श्रोष्यन्ति चैव ये भक्त्या मम माहात्म्यमुत्तमम् ॥ ४ ॥  
 न तेषां दुष्कृतं किञ्चिदुष्कृतोत्था न चापदः ॥  
 भविष्यति न दारिद्र्यं न चैवेष्टवियोजनम् ॥ ५ ॥  
 शत्रुतो न भयं तस्य दस्युतो वा न राजतः ॥  
 न शस्त्रानलतोयौघात् कदाचित् सम्भविष्यति ॥ ६ ॥  
 तस्मान्ममैतन्माहात्म्यं पठितव्यं समाहितैः ॥  
 श्रोतव्यं च सदा भक्त्या परं स्वस्त्ययनं हि तत् ॥ ७ ॥  
 उपसर्गानशेषांस्तु महामारीसमुद्भवान् ॥  
 तथा त्रिविधमुत्पातं माहात्म्यं शमयेन्मम ॥ ८ ॥  
 यत्रैतत्पठ्यते सम्यङ्गित्यमायतने मम ॥  
 सदा न तद्विमोक्ष्यामि सान्निध्यं तत्र मे स्थितम् ॥ ९ ॥  
 बलिप्रदाने पूजायामग्निकार्ये महोत्सवे ॥  
 सर्वं ममैतच्चरितमुच्चार्य श्राव्यमेव च ॥ १० ॥  
 जानताजानता वापि बलिपूजां तथा कृताम् ॥  
 प्रतीच्छिष्याम्यहं प्रीत्या वह्निहोमं तथाकृतम् ॥ ११ ॥  
 शरत्काले महापूजा क्रियते या च वार्षिकी ॥  
 तस्यां ममैतन्माहात्म्यं श्रुत्वा भक्तिसमन्वितः ॥ १२ ॥  
 सर्वाबाधाविनिर्मुक्तो धनधान्यसुतान्वितः ॥  
 मनुष्यो मत्प्रसादेन भविष्यति न संशयः ॥ १३ ॥  
 श्रुत्वा ममैतन्माहात्म्यं तथा चोत्पतयः शुभाः ॥  
 पराक्रमं च युद्धेषु जायते निर्भयः पुमान् ॥ १४ ॥  
 रिपवः संक्षयं यान्ति कल्याणं चोपपद्यते ॥  
 नन्दते च कुलं पुंसां माहात्म्यं मम शृण्वताम् ॥ १५ ॥  
 शान्तिकमणि सर्वत्र तथा दुःस्वप्नदर्शने ॥  
 ग्रहपीडासु चोग्रासु माहात्म्यं शृणुयान्मम ॥ १६ ॥  
 उपसर्गाः शमं यान्ति ग्रहपीडाश्च दारुणाः ॥  
 दुःस्वप्नं च नृभिर्दृष्टं सुस्वप्नमुपजायते ॥ १७ ॥  
 बालग्रिहाभिभूतानां बालानां शान्तिकारकम् ॥

सङ्घातभेदे च नृणां मैत्रीकरणमुत्तमम् ॥ १८ ॥  
 दुर्वृतानामशेषाणां बलहानिकरं परम् ॥  
 रक्षोभूतपिशाचानां पठनादेव नाशनम् ॥ १९ ॥  
 सर्वं ममैतन्माहात्म्यं मम सन्निधिकारकम् ॥  
 पशुपुष्पाध्वैश्च गन्धदीपैस्तथोत्तमैः ॥ २० ॥  
 विप्राणां भोजनहर्षैः प्रोक्षणीयैरहर्निशम् ॥  
 अन्यैश्च विविधैर्भोगैः प्रदानैर्वत्सरेण या ॥ २१ ॥  
 प्रीतिर्मे क्रियते सास्मिन्सकृत्सुचरिते श्रुते ॥  
 श्रुतं हरति पापानि तथारोग्यं प्रयच्छति ॥ २२ ॥  
 रक्षां करोति भूतेभ्यो जन्मनां कीर्तनं मम ॥  
 युद्धेषु चरितं यन्मे दुष्टदैत्यनिवर्हणम् ॥ २३ ॥  
 तस्मिञ्छ्रुते वैरिकृतं भयं पुंसां न जायते ॥  
 युष्माभिः स्तुतयो याश्च याश्च ब्रह्मर्षिभिः कृताः ॥ २४ ॥  
 ब्रह्मणा च कृतास्तास्तु प्रयच्छन्ति शुभां मतिम् ॥  
 अरण्ये प्रान्तरे वापि दावाग्निपरिवारितः ॥ २५ ॥  
 दस्युभिर्वा वृतः शून्ये गृहीतो वापि शत्रुभिः ॥  
 सिंहव्याघ्रानुयातो वा वने वा वनहस्तिभिः ॥ २६ ॥  
 राज्ञा क्रुद्धेन चाज्ञप्तो वध्यो बन्धगतोऽपि वा ॥  
 आधूर्णितो वा वातेन स्थितः पोते महार्णवे ॥ २७ ॥  
 पतत्सु चापि शस्त्रेषु सङ्ग्रामे भृशदारुणे ॥  
 सर्वाबाधासु घोरासु वेदनाभ्यर्दितोऽपि वा ॥ २८ ॥  
 स्मरन् ममैतच्चरितं नरो मुच्येत सङ्कटात् ॥  
 मम प्रभावात्सिंहाद्या दस्यवो वैरिणस्तथा ॥ २९ ॥  
 दूरादेव पलायन्ते स्मरतश्चरितं मम ॥ ३० ॥  
 ऋषिरुवाच ॥ ३१ ॥  
 इत्युक्त्वा सा भगवती चण्डिका चण्डविक्रमा ॥  
 पश्यतामेव देवानां तत्रैवान्तरधीयत ॥ ३२ ॥  
 तेऽपि देवा निरातङ्काः स्वाधिकारान्यथा पुरा ॥  
 यज्ञभागभुजः सर्वे चक्रुर्विनिहतारयः ॥ ३३ ॥  
 दैत्याश्च देव्या निहते शुम्भे देवरिपौ युधि ॥  
 जगद्विध्वंसिनि तस्मिन् महोग्रेऽतुलविक्रमे ॥ ३४ ॥  
 निशुम्भे च महावीर्ये शेषाः पातालमाययुः ॥ ३५ ॥

एवं भगवती देवी सा नित्यापि पुनः पुनः ॥  
 सम्भूय कुरुते भूप जगतः परिपालनम् ॥ ३६ ॥  
 तयैतन्मोह्यते विश्वं सैव विश्वं प्रसूयते ॥  
 सा याचिता च विज्ञानं तुष्टा ऋद्धिं प्रयच्छति ॥ ३७ ॥  
 व्याप्तं तयैतत्सकलं ब्रह्माण्डं मनुजेश्वर ॥  
 महाकाल्या महाकाले महामारीस्वरूपया ॥ ३८ ॥  
 सैव काले महामारी सैव सृष्टिर्भवत्यजा ॥  
 स्थितं करोति भूतानां सैव काले सनातनी ॥ ३९ ॥  
 भवकाले नृणां सैव लक्ष्मीर्वृद्धिप्रदा गृहे ॥  
 सैवाभावे तथालक्ष्मीर्विनाशायोपजायते ॥ ४० ॥  
 स्तुता सम्पूजिता पुष्पैर्धूपगन्धादिभिस्तथा ॥  
 ददाति वितं पुत्रांश्च मर्तिं धर्मे गतिं शुभाम् ॥ ४१ ॥  
 इति श्रीमार्कण्डेयपुराणे सार्वर्णिके मन्वन्तरे देवीमाहात्म्ये फलस्तुतिर्नाम द्वादशोऽध्यायः ॥ १२ ॥

### अथ त्रयोदशोऽध्यायः

ऋषिरुवाच ॥ १ ॥  
 एतते कथितं भूप देवीमाहात्म्यमुत्तमम् ॥ २ ॥  
 एवम्प्रभावा सा देवी ययेदं धार्यते जगत् ॥  
 विद्या तथैव क्रियते भगवद्विष्णुमायया ॥ ३ ॥  
 तया त्वमेष वैश्यश्च तथैवान्ये विवेकिनः ॥  
 मोह्यन्ते मोहिताश्चैव मोहमेष्यन्ति चापरे ॥ ४ ॥  
 तामुपैहि महाराज शरणं परमेश्वरीम् ॥  
 आराधिता सैव नृणां भोगस्वर्गापवर्गदा ॥ ५ ॥  
 मार्कण्डेय उवाच ॥ ६ ॥  
 इति तस्य वचः श्रुत्वा सुरथः स नराधिपः ॥  
 प्रणिपत्य महाभागं तमृषिं संशितव्रतम् ॥ ७ ॥  
 निर्विण्णोऽतिममत्वेन राज्यापहरणेन च ॥  
 जगाम सद्यस्तपसे स च वैश्यो महामुने ॥ ८ ॥  
 सन्दर्शनार्थमम्बाया नदीपुलिनसंस्थितः ॥  
 स च वैश्यस्तपस्तेपे देवीसूक्तं परं जपन् ॥ ९ ॥  
 तो तस्मिन् पुलिने देव्याः कृत्वा मूर्तिं महीमयीम् ॥



अर्हणां चक्रतुस्तस्याः पुष्पधूपाग्नितर्पणैः ॥ १० ॥

निराहारौ यताहारौ तन्मनस्कौ समाहितौ ॥

ददतुस्तौ बलिं चैव निजगात्रासृगुक्षितम् ॥ ११ ॥

एवं समाराधयतोस्त्रिभिर्वर्षैर्यतात्मनोः ॥

परितुष्टा जगद्धात्री प्रत्यक्षं प्राह चण्डिका ॥ १२ ॥

देव्युवाच ॥ १३ ॥

यत्प्राथ्यते त्वया भूप त्वया च कुलनन्दन ॥ १४ ॥

मतस्तत्प्राप्यतां सर्वं परितुष्टा ददामि तत् ॥ १५ ॥

मार्कण्डेय उवाच ॥ १६ ॥

ततो वव्रे नृपो राज्यमविभ्रंश्यन्यजन्मनि ॥

अत्र चैव निजं राज्यं जतशत्रुबलं बलात् ॥ १७ ॥

सोऽपि वेश्यस्ततो ज्ञानं वव्रे निर्विण्णमानसः ॥

ममेत्यहमिति प्राज्ञः सङ्गविच्युतिकारकम् ॥ १८ ॥

देव्युवाच ॥ १९ ॥

स्वल्पैरहोभिर्नृपते स्वराज्यं प्राप्स्यते भवान् ॥ २० ॥

हत्वा रिपून्स्वलितं

तव तत्र भविष्यति ॥ २१ ॥

मृतश्च भूयः सम्प्राप्य जन्म देवाद्विवस्वतः ॥ २२ ॥

सावर्णिको नाम मनुर्भवान्भुवि भविष्यति ॥ २३ ॥

वैश्यवर्यं त्वया यश्च वरोऽस्मतोऽभिवाञ्छितः ॥ २४ ॥

तं प्रयच्छामि संसिद्ध्यै तव ज्ञानं भविष्यति ॥ २५ ॥

मार्कण्डेय उवाच ॥ २६ ॥

इति दत्त्वा तयोर्देवी यथाभिलषितं वरम् ॥

बभूवान्तर्हिता सद्यो भक्त्या ताभ्यामभिष्टुता ॥ २७ ॥

एवं देव्या वरं लब्ध्वा सुरथः क्षत्रियर्षभः ॥

सूर्याज्जन्म समासाद्य सावर्णिभर्विता मनुः ॥ २८ ॥

सावर्णिभर्विता मनुः क्लीं ओम् ॥ २९ ॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये सुरथवैश्ययोर्वरप्रदानं नाम त्रयोदशोऽध्यायः ॥ १३ ॥

श्रीसप्तशतीदेवीमाहात्म्यं समाप्तम्

॥ ॐ तत्सत् ॐ ॥

## उपसंहार

पुनश्च सप्तशतीको पाठ पूरा भए पछि नवार्णजप गरेर फेरी देवीसूक्तको पाठको विधानछ। अतः यहाँ पनि नवार्ण-विधि देखाइन्छ। हुन त सबै सुरुकै जस्तै हो।

### ॥ विनियोगः ॥

श्रीगणपतिर्जयति। ॐ अस्य श्रीनवार्णमन्त्रस्य ब्रह्मविष्णुरुद्रा ऋषयः,  
गायत्र्युष्णिगनुष्टुभश्छन्दांसि, श्रीमहाकालीमहालक्ष्मीमहासरस्वत्यो देवताः,  
ऐं बीजम्, ह्रीं शक्तिः, क्लीं कीलकम्, श्रीमहाकालीमहालक्ष्मीमहासरस्वतीप्रीत्यर्थे जपे विनियोगः।

### ॥ ऋष्यादिन्यासः ॥

ब्रह्मविष्णुरुद्रऋषिभ्यो नमः, शिरसि। गायत्र्युष्णिगनुष्टुप्छन्दोभ्यो नमः, मुखे।  
महाकालीमहालक्ष्मीमहासरस्वतीदेवताभ्यो नमः, हृदि।  
ऐं बीजाय नमः, गुह्ये। ह्रीं शक्तये नमः, पादयोः। क्लीं कीलकाय नमः, नाभौ।  
“ॐ ऐं ह्रीं क्लीं चामुण्डायै विच्चे” – इति मूलेन करौ संशोध्य-

### ॥ करन्यासः ॥

ॐ ऐं अङ्गुष्ठाभ्यां नमः। ॐ ह्रीं तर्जनीभ्यां नमः।  
ॐ क्लीं मध्यमाभ्यां नमः। ॐ चामुण्डायै अनामिकाभ्यां नमः।  
ॐ विच्चे कनिष्ठिकाभ्यां नमः। ॐ ऐं ह्रीं क्लीं चामुण्डायै विच्चे करतलकरपृष्ठाभ्यां नमः।

### ॥ हृदयादिन्यासः ॥

ॐ ऐं हृदयाय नमः। ॐ ह्रीं शिरसे स्वाहा। ॐ क्लीं शिखायै वषट्।  
ॐ चामुण्डायै कवचाय हुम्। ॐ विच्चे नेत्रत्रयाय वौषट्।  
ॐ ऐं ह्रीं क्लीं चामुण्डायै विच्चे अस्त्राय फट्।

### ॥ अक्षरन्यासः ॥

ॐ ऐं नमः, शिखायाम्। ॐ ह्रीं नमः, दक्षिणनेत्रे।  
ॐ क्लीं नमः, वामनेत्रे। ॐ चां नमः, दक्षिणकर्णे।  
ॐ मुं नमः, वामकर्णे। ॐ डां नमः, दक्षिणनासापुटे।

ॐ ये नमः, वामनासापुटे । ॐ वि नमः, मुखे । ॐ चे नमः, गुह्ये ।

“एवं विन्यस्याष्टवारं मूलेन व्यापकं कुर्यात्”

॥ दिङ्मासः ॥

ॐ ऐं प्राच्यै नमः । ॐ ऐं आग्नेय्यै नमः ।

ॐ ह्रीं दक्षिणायै नमः । ॐ ह्रीं नैऋत्यै नमः ।

ॐ क्लीं प्रतीच्यै नमः । ॐ क्लीं वायव्यै नमः ।

ॐ चामुण्डायै उदीच्यै नमः । ॐ चामुण्डायै ऐशान्यै नमः ।

ॐ ऐं ह्रीं क्लीं चामुण्डायै विच्चे ऊर्ध्वायै नमः ।

ॐ ऐं ह्रीं क्लीं चामुण्डायै विच्चे भूम्यै नमः ।

॥ ध्यानम् ॥

खड्गं चक्रगदेषुचापपरिघाञ्छूलं भुशुण्डीं शिरः

शङ्खं संदधतीं करैस्त्रिनयनां सर्वाङ्गभूषावृताम् ।

नीलाश्मद्युतिमास्यपाददशकां सेवे महाकालिकां

यामस्तौत्स्वपिते हरौ कमलजो हन्तुं ह मधुं कैटभम् ॥ १ ॥

अक्षस्रक्परशुं गदेषुकुलिशं पद्मं धनुष्कुण्डिकां

दण्डं शक्तिमसिं च चर्म जलजं घण्टां सुराभाजनम् ।

शूलं पाशसुदर्शने च दधतीं हस्तैः प्रसन्नाननां

सेवे सैरिभमर्दिनीमिह महालक्ष्मीं सरोजस्थिताम् ॥ २ ॥

घण्टाशूलहलानि शङ्खमुसले चक्रं धनुः सायकं

हस्ताब्जैर्दधतीं घनान्तविलसच्छीतांशुतुल्यप्रभाम् ।

गौरीदेहसमुद्भवां त्रिजगतामाधारभूतां महा-

पूर्वामत्र सरस्वतीमनुभजे शुम्भादिदैत्यार्दिनीम् ॥ ३ ॥

यसरि न्यास र ध्यान गरेर मानसिक उपचारले देवीको गर्नुपर्छ । फेरी १०८ पटक नवार्णमन्त्र गर्ने ।

सुरुमा “ऐं ह्रीं अक्षमालिकायै नमः” यो मन्त्रले मालाको पूजा गरेर प्रार्थना गर्नुपर्छ ।

ॐ मां माले महामाये सर्वशक्तिस्वरूपिणि ।

चतुर्वर्गस्त्वयि न्यस्तस्तस्मान्मे सिद्धिदा भव ॥

ॐ अविघ्नं कुरु माले त्वं गृह्णामि दक्षिणे करे ।

जपकाले च सिद्ध्यर्थं प्रसीद मम सिद्धये ॥

ॐ अक्षमालाधिपतये सुसिद्धिं देहि देहि सर्वमन्त्रार्थसाधिनि  
साधय साधय सर्वसिद्धिं परिकल्पय परिकल्पय मे स्वाहा ।  
अब जप गर्नु पर्छ । जप सकेर दुर्गा भगवतीलाई जप निम्नोच्चारित मन्त्रले गर्नु पर्छ ।

गुह्यातिगुह्यगोप्त्री त्वं गृहाणास्मत्कृतं जपम् ।  
सिद्धिर्भवतु मे देवि त्वत्प्रसादान्महेश्वरि ॥  
तत्पश्चात् तल भने अनुसार न्यास गर्नु पर्छ ।

॥ करन्यासः ॥

ॐ ह्रीं अङ्गुष्ठाभ्यां नमः । ॐ चं तर्जनीभ्यां नमः ।  
ॐ ङिं मध्यमाभ्यां नमः । ॐ कां अनामिकाभ्यां नमः ।  
ॐ यैं कनिष्ठिकाभ्यां नमः । ॐ ह्रीं चण्डिकायै करतलकरपृष्ठाभ्यां नमः ।

॥ हृदयादिन्यासः ॥

ॐ खड्गिनी शूलिनी घोरा गदिनी चक्रिणी तथा ।  
शङ्खिनी चापिनी बाणभुशुण्डीपरिघायुधा ॥ हृदयाय नमः ।  
ॐ शूलेन पाहि नो देवि पाहि खड्गेन चाम्बिके ।  
घण्टास्वनेन नः पाहि चापज्यानिःस्वनेन च ॥ शिरसे स्वाहा ।  
ॐ प्राच्यां रक्ष प्रतीच्यां च चण्डिके रक्ष दक्षिणे ।  
भ्रामणेनात्मशूलस्य उत्तरस्यां तथेश्वरि ॥ शिखायै वषट् ।  
ॐ सौम्यानि यानि रूपाणि त्रैलोक्ये विचरन्ति ते ।  
यानि चात्यर्थघोराणि तै रक्षास्मांस्तथा भुवम् ॥ कवचाय हुम् ।  
ॐ खड्गशूलगदादीनि यानि चास्त्राणि तेऽम्बिके ।  
करपल्लवसङ्गीनि तैरस्मान् रक्ष सर्वतः ॥ नेत्रत्रयाय वौषट् ।  
ॐ सर्वस्वरूपे सर्वेशे सर्वशक्तिसमन्विते ।  
भयेभ्यस्त्राहि नो देवि दुर्गे देवि नमोऽस्तु ते ॥ अस्त्राय फट् ।

॥ ध्यानम् ॥

ॐ विद्युद्दामसमप्रभां मृगपतिस्कन्धस्थितां भीषणां  
कन्याभिः करवालखेटविलसद्भस्ताभिरासेविताम् ।  
हस्तैश्च क्रगदासिखेटविशिखांश्चापं गुणं तर्जनीं  
बिभ्राणामनलात्मिकां शशिधरां दुर्गां त्रिनेत्रां भजे ॥

# ॥ ऋग्वेदोक्तं देवीसूक्तम् ॥

॥ विनियोगः ॥

ॐ अहमित्यष्टर्चस्य सूक्तस्य वागाम्मृणी ऋषिः,  
सच्चित्सुखात्मकः सर्वगतः परमात्मा देवता, द्वितीयाया ऋचो  
जगती, शिष्टानां त्रिष्टुप् छन्दः, देवीमाहात्म्यपाठे विनियोगः ।\*

॥ ध्यानम् ॥

ॐ सिंहस्था शशिशेखरा मरकतप्रख्यैश्चतुर्भिर्भुजैः  
शङ्खं चक्रधनुःशरांश्चर दधती नेत्रैस्त्रिभिः शोभिता ।  
आमुक्ताङ्गदहारकङ्कणरत्नाञ्चरिणन्नूपुरा  
दुर्गा दुर्गतिहारिणी भवतु नो रत्नोल्लसत्कुण्डला ॥

॥ देवीसूक्तम्\* ॥

ॐ अहं रुद्रेभिर्वसुभिश्चराम्यहमादित्यैरुत विश्वदेवैः ।  
अहं मित्रावरुणोभा बिभर्म्यहमिन्द्राग्नी अहमश्विनोभा ॥ १ ॥

अहं सोममाहनसं बिभर्म्यहं त्वष्टारमुत पूषणं भगम् ।  
अहं दधामि द्रविणं हविष्मते सुप्राव्ये यजमानाय सुन्वते ॥ २ ॥

अहं राष्ट्री संगमनी वसूनां चिकितुषी प्रथमा यज्ञियानाम् ।  
तां मा देवा व्यदधुः पुरुत्रा भूरिस्थात्रां भूर्यावेशयन्तीम् ॥ ३ ॥

मया सो अन्नमत्ति यो विपश्यति यः  
प्राणिति य ई शृणोत्युक्तम् ।  
अमन्तवो मां त उप क्षियन्ति श्रुधि  
श्रुत श्रद्धिवं ते वदामि ॥ ४ ॥

अहमेव स्वयमिदं वदामि जुष्टं  
देवेभिरुत मानुषेभिः ।  
यं कामये तं तमुग्रं कृणोमि  
तं ब्रह्माणं तमृषिं तं सुमेधाम् ॥ ५ ॥

अहं रुद्राय धनुरा तनोमि ब्रह्मद्विषे शरवे हन्तवा उ ।  
अहं जनाय समदं कृणोम्यहं द्यावापृथिवी आ विवेश ॥ ६ ॥

अहं सुवे पितरमस्य मूर्धन्मम  
योनिरप्स्वन्तः समुद्रे ।  
ततो वि तिष्ठे भुवनानु विश्वो –  
तामूं द्यां वर्ष्मणोप स्पृशामि ॥ ७ ॥

अहमेव वात इव प्रवाम्यारभमाणा भुवनानि विश्वा ।  
परो दिवा पर एना पृथिव्यैतावती महिना संबभूव ॥ ८ ॥\*

। इति ऋग्वेदोक्तं देवीसूक्तम् समाप्तं ।

### अथ रहस्यत्रयम्

ॐ अस्य श्रीसप्तशतीरहस्यत्रयस्य नारायण ऋषिरनुष्टुप्छन्दः,  
महाकालीमहालक्ष्मीमहासरस्वत्यो देवता यथोक्तफलावाप्त्यर्थं जपे विनियोगः ।

### प्राधानिकं रहस्यम्

राजोवाच

भगवन्नवतारा मे चण्डिकायास्त्वयोदिताः ।  
एतेषां प्रकृतिं ब्रह्मन् प्रधानं वक्तुमर्हसि ॥ १ ॥  
आराध्यं यन्मया देव्याः स्वरूपं येन च द्विज ।  
विधिना ब्रूहि सकलं यथावत्प्रणतस्य मे ॥ २ ॥

ऋषिरूवाच

इदं रहस्यं परममनाख्येयं प्रचक्षते ।  
भक्तोऽसीति न मे किञ्चित्तवावाच्यं नराधिप ॥ ३ ॥  
सर्वस्याद्या महालक्ष्मीस्त्रिगुणा परमेश्वरी ।  
लक्ष्यालक्ष्यस्वरूपा सा व्याप्य कृत्स्नं व्यवस्थिता ॥ ४ ॥  
मातुलङ्गं गदां खेटं पानपात्रं च बिभ्रती ।  
नागं लिङ्गं च योनिं च बिभ्रती नृप मूर्धनि ॥ ५ ॥  
तप्तकाञ्चनवर्णाभा तप्तकाञ्चनभूषणा ।  
शून्यं तदखिलं स्वेन पूरयामास तेजसा ॥ ६ ॥  
शून्यं तदखिलं लोकं विलोक्य परमेश्वर ॥ ७ ॥

बभार परमं रूपं तमसा केवलेन हि ॥ ७ ॥  
 सा भिन्नाञ्जनसंकाशा दंष्ट्राङ्कितवरानना ।  
 विशाललोचना नारी बभूव तनुमध्यमा ॥ ८ ॥  
 खङ्गपात्रशिरःखेटैरलङ्कितचतुर्भुजा ।  
 कबन्धहारं शिरसा बिभ्राणा हि शिरःस्रजम् ॥ ९ ॥  
 सा प्रोवाच महालक्ष्मीं तामसी प्रमदोत्तमा ।  
 नाम कर्म च मे मातर्देहि तुभ्यं नमो नमः ॥ १० ॥  
 तां प्रोवाच महालक्ष्मीस्तामसीं प्रमदोत्तमाम् ।  
 ददामि तव नामानि यानि कर्माणि तानि ते ॥ ११ ॥  
 महामाया महाकाली महामारी क्षुधा तृषा ।  
 निद्रा तृष्णा चैकवीरा कालरात्रिर्दुरत्यया ॥ १२ ॥  
 महामायामहाकालीमहामारीक्षुधातृषा  
 निद्रातृष्णा चैकवीराकालरात्रिर्दुरत्यया ॥ १२ ॥  
 इमानि तव नामानि प्रतिपाद्यानि कर्मभिः ।  
 एभिः कर्माणि ते ज्ञात्वा योऽधीते सोऽश्रुते सुखम् ॥ १३ ॥  
 तामित्युक्त्वा महालक्ष्मीः स्वरूपमपरं नृप ।  
 सत्त्वाख्येनातिशुद्धेन गुणेनेन्दुप्रभं दधौ ॥ १४ ॥  
 अक्षमालाङ्कुशधरा वीणापुस्तकधारिणी ।  
 सा बभूव वरा नारी नामान्यस्यै च सा ददौ ॥ १५ ॥  
 महाविद्या महावाणी भारती वाक् सरस्वती ।  
 आर्या ब्राह्मी कामधेनुर्वेदगर्भा च धीश्वरी ॥ १६ ॥  
 अथोवाच महालक्ष्मीर्महाकालीं सरस्वतीम् ।  
 युवां जनयतां देव्यौ मिथुने स्वानुरूपतः ॥ १७ ॥  
 इत्युक्त्वा ते महालक्ष्मीः ससर्ज मिथुनं स्वयम् ।  
 हिरण्यगर्भौ रुचिरौ स्त्रीपुंसौ कमलासनौ ॥ १८ ॥  
 ब्रह्मन् विधे विरिञ्चेति धातरित्याह तं नरम् ।  
 श्रीः पद्मे कमले लक्ष्मीत्याह माता च तां स्त्रियम् ॥ १९ ॥  
 महाकाली भारती च मिथुने सृजतः सह ।  
 एतयोरपि रूपाणि नामानि च वदामि ते ॥ २० ॥  
 नीलकण्ठं रक्तबाहुं श्वे ताङ्गं चन्द्रशेखरम् ।  
 जनयामास पुरुषं महाकाली सितां स्त्रियम् ॥ २१ ॥  
 स रुद्रः शंकरः स्थाणुः कपर्दी च त्रिलोचनः ।

त्रयी विद्या कामधेनुः सा स्त्री भाषाक्षरा स्वरा ॥ २२ ॥  
 सरस्वती स्त्रियं गौरीं कृष्णं च पुरुषं नृप ।  
 जनयामास नामानि तयोरपि वदामि ते ॥ २३ ॥  
 विष्णुः कृष्णो हृषीकेशो वासुदेवो जनार्दनः ।  
 उमा गौरी सती चण्डी सुन्दरी सुभगा शिवा ॥ २४ ॥  
 एवं युवतयः सद्यः पुरुषत्वं प्रपेदिरे ।  
 चक्षुष्मन्तो नु पश्यन्ति नेतरेऽतद्विदो जनाः ॥ २५ ॥  
 ब्रह्मणे प्रददौ पत्नीं महालक्ष्मीर्नृप त्रयीम् ।  
 रुद्राय गौरीं वरदां वासुदेवाय च श्रियम् ॥ २६ ॥  
 स्वरया सह सम्भूय विरिञ्चोऽण्डमजीजनत् ।  
 बिभेद भगवान् रुद्रस्तद् गौर्या सह वीर्यवान् ॥ २७ ॥  
 अण्डमध्ये प्रधानादि कार्यजातमभून्नृप ।  
 महाभूतात्मकं सर्वं जगत्स्थावरजङ्गमम् ॥ २८ ॥  
 पुपोष पालयामास तल्लक्ष्म्या सह केशवः ।  
 संजहार जगत्सर्वं सह गौर्या महेश्वरः ॥ २९ ॥  
 महालक्ष्मीर्महाराज सर्वसत्त्वमयीश्वरी ।  
 निराकारा च साकारा सैव नानाभिधानभृत् ॥ ३० ॥  
 नामान्तरैर्निरूप्यैषा नाम्ना नान्येन केनचित् ॥ ॐ ॥ ३१ ॥  
 इति प्राधानिकं रहस्यं सम्पूर्णम् ।

॥ अथ तन्त्रोक्तं देवीसूक्तम् ॥

नमो देव्यै महादेव्यै शिवायै सततं नमः ।  
 नमः प्रकृत्यै भद्रायै नियताः प्रणताः स्म ताम् ॥ १ ॥  
 रौद्रायै नमो नित्यायै गौर्यै धात्र्यै नमो नमः ।  
 ज्योत्स्नायै चेन्दुरुपिण्यै सुखायै सततं नमः ॥ २ ॥  
 कल्याण्यै प्रणतां वृद्ध्यै सिद्ध्यै कुर्मो नमो नमः ।  
 नैर्ऋत्यै भूभृतां लक्ष्म्यै शर्वाण्यै ते नमो नमः ॥ ३ ॥  
 दुर्गायै दुर्गपारायै सारायै सर्वकारिण्यै ।  
 ख्यात्यै तथैव कृष्णायै धूम्रायै सततं नमः ॥ ४ ॥  
 अतिसौम्यातिरौद्रायै नतास्तस्यै नमो नमः ।  
 नमो जगत्प्रतिष्ठायै देव्यै कृत्यै नमो नमः ॥ ५ ॥





या देवी सर्वभूतेषु स्मृतिरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ २२ ॥  
या देवी सर्वभूतेषु दयारूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ २३ ॥  
या देवी सर्वभूतेषु तुष्टिरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ २४ ॥  
या देवी सर्वभूतेषु मातृरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ २५ ॥  
या देवी सर्वभूतेषु भ्रान्तिरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ २६ ॥  
इन्द्रियाणामधिष्ठात्री भूतानां चाखिलेषु या ।  
भूतेषु सततं तस्यै व्याप्तिदेव्यै नमो नमः ॥ २७ ॥  
चितिरूपेण या कृत्स्नमेतद्व्याप्य स्थिता जगत् ।  
नमस्तस्यै नमस्तस्यै नमस्तस्यै नमो नमः ॥ २८ ॥

स्तुता सुरैः पूर्वमभीष्टसंश्रया-  
त्तथा सुरेन्द्रेण दिनेषु सेविता ।  
करोतु सा नः शुभहेतुरीश्वरी  
शुभानि भद्राण्यभिहन्तु चापदः ॥ २९ ॥  
या साम्प्रतं चोद्धतदैत्यतापितै-  
रस्माभिरीशा च सुरैर्नमस्यते ।  
या च स्मृता तत्क्षणमेव हन्ति नः  
सर्वापदो भक्तिविनम्रमूर्तिभिः ॥ ३० ॥  
इति तन्त्रोक्तं देवीसूक्तम् समाप्तं ।

अथ वैकृतिकं रहस्यम् ॥

ऋषिरुवाच

ॐ त्रिगुणा तामसी देवी सात्त्विकी या त्रिघोदिता ।  
सा शर्वा चण्डिका दुर्गा भद्रा भगवतीर्यते ॥ १ ॥

योगनिद्रा हरेरुक्ता महाकाली तमोगुणा ।  
मधुकैटभनाशार्थं यां तुष्टावाम्बुजासनः ॥ २ ॥

दशवक्त्रा दशभुजा दशपादाञ्जनप्रभा ।  
विशालया राजमाना त्रिशल्लोचनमालया ॥ ३ ॥

स्फुरद्दशनदंष्ट्रा सा भीमरूपापि भूमिप ।  
रूपसौभाग्यकान्तीनां सा प्रतिष्ठा महाश्रियः ॥ ४ ॥

खड्गबाणगदाशूलचक्रशङ्खभुशुण्डिभृत् ।  
परिघं कार्मुकं शीर्षं निश्च्योतद्गुधिरं दधौ ॥ ५ ॥

एषा सा वैष्णवी माया महाकाली दुरत्यया ।  
आराधिता वशीकुर्यात् पूजाकर्तुश्चराचरम् ॥ ६ ॥

सर्वदेवशरीरेभ्यो याऽऽविर्भूतामितप्रभा ।  
त्रिगुणा सा महालक्ष्मीः साक्षान्महिषमर्दिनी ॥ ७ ॥

श्वेगतानना नीलभुजा सुश्वेतस्तनमण्डला ।  
रक्तमध्या रक्तपादा नीलजङ्घोरुरुन्मदा ॥ ८ ॥

सुचित्रजघना चित्रमाल्याम्बरविभूषणा ।  
चित्रानुलेपना कान्तिरूपसौभाग्यशालिनी ॥ ९ ॥

अष्टदशभुजा पूज्या सा सहस्रभुजा सती ।  
आयुधान्यत्र वक्ष्यन्ते दक्षिणाधःकरक्रमात् ॥ १० ॥

अक्षमाला च कमलं बाणोऽसिः कुलिशं गदा ।  
चक्रं त्रिशूलं परशुः शङ्खो घण्टा च पाशकः ॥ ११ ॥

शक्तिर्दण्डश्चर्म चापं पानपात्रं कमण्डलुः ।  
अलङ्कृतभुजामेभिरायुधैः कमलासनाम् ॥ १२ ॥

सर्वदेवमयीमीशां महालक्ष्मीमिमां नृप ।  
पूजयेत्सर्वलोकानां स देवानां प्रभुर्भवेत् ॥ १३ ॥

गौरीदेहात्समुद्भूता या सत्त्वैकगुणाश्रया ।  
साक्षात्सरस्वती प्रोक्ता शुम्भासुरनिबर्हिणी ॥ १४ ॥

दधौ चाष्टभुजा बाणमुसले शूलचक्रभृत् ।  
शङ्खं घण्टां लाङ्गलं च कार्मुकं वसुधाधिप ॥ १५ ॥

एषा सम्पूजिता भक्त्या सर्वज्ञत्वं प्रयच्छति ।  
निशुम्भमथिनी देवी शुम्भासुरनिबर्हिणी ॥ १६ ॥

इत्युक्तानि स्वरूपाणि मूर्तीनां तव पार्थिव ।  
उपासनं जगन्मातुः पृथगासां निशामय ॥ १७ ॥

महालक्ष्मीर्यदा पूज्या महाकाली सरस्वती ।  
दक्षिणोत्तरयोः पूज्ये पृष्ठतो मिथुनत्रयम् ॥ १८ ॥

विरञ्चिः स्वरया मध्ये रुद्रो गौर्या च दक्षिणे ।  
वामे लक्ष्म्या हृषीकेशः पुरतो देवतात्रयम् ॥ १९ ॥

अष्टादशभुजा मध्ये वामे चास्या दशानना ।  
दक्षिणेऽष्टभुजा लक्ष्मीर्महतीति समर्चयेत् ॥ २० ॥

अष्टादशभुजा चैषा यदा पूज्या नराधिप ।  
दशानना चाष्टभुजा दक्षिणोत्तरयोस्तदा ॥ २१ ॥  
कालमृत्यू च सम्पूज्यौ सर्वारिष्टप्रशान्तये ।  
यदा चाष्टभुजा पूज्या शुम्भासुरनिबर्हिणी ॥ २२ ॥  
नवास्याः शक्तयः पूज्यास्तदा रुद्रविनायकौ ।  
नमो देव्या इति स्तोत्रैर्महालक्ष्मीं समर्चयेत् ॥ २३ ॥

अवतारत्रयार्चायां स्तोत्रमन्त्रास्तदाश्रयाः ।  
अष्टादशभुजा चैषा पूज्या महिषमर्दिनी ॥ २४ ॥  
महालक्ष्मीर्महाकाली सैव प्रोक्ता सरस्वती ।  
ईश्वरी पुण्यपापानां सर्वलोकमहेश्वरी ॥ २५ ॥

महिषान्तकरी येन पूजिता स जगत्प्रभुः ।  
पूजयेज्जगतां धात्रीं चण्डिकां भक्तवत्सलाम् ॥ २६ ॥

अर्घ्यादिभिरलङ्कारैर्गन्धपुष्पैस्तथाक्षतैः ।  
 धूपैर्दीपैश्चण्डः नैवेद्यैर्नानाभक्ष्यसमन्वितैः ॥ २७ ॥  
 रुधिराक्तेन बलिना मांसेन सुरया नृप ।  
 (बलिमांसादिपूजेयं विप्रवर्ज्या मयेरिता ॥  
 तेषां किल सुरामांसैर्नोक्ता पूजा नृप क्वचित् ।)  
 प्रणामाचमनीयेन चन्दनेन सुगन्धिना ॥ २८ ॥  
 सकपूरैश्चय ताम्बूलैर्भक्तिभावसमन्वितैः ।  
 वामभागेऽग्रतो देव्याश्छिन्नशीर्षं महासुरम् ॥ २९ ॥  
 पूजयेन्महिषं येन प्राप्तं सायुज्यमीशया ।  
 दक्षिणे पुरतः सिंहं समग्रं धर्ममीश्वरम् ॥ ३० ॥  
 वाहनं पूजयेद्देव्या धृतं येन चराचरम् ।  
 कुर्याच्च स्तवनं धीमांस्तस्या एकाग्रमानसः ॥ ३१ ॥  
 ततः कृताञ्जलिर्भूत्वा स्तुवीत चरितैरिमैः ।  
 एकेन वा मध्यमेन नैकेनेतरयोरिह ॥ ३२ ॥  
 चरितार्थं तु न जपेज्जपञ्छिद्रमवाप्नुयात् ।  
 प्रदक्षिणानमस्कारान् कृत्वा मूर्ध्नि कृताञ्जलिः ॥ ३३ ॥  
 क्षमापयेज्जगद्धात्रीं मुहुर्मुहुरतन्द्रितः ।  
 प्रतिश्लोकं च जुहुयात्पायसं तिलसर्पिषा ॥ ३४ ॥  
 जुहुयात्स्तोत्रमन्त्रैर्वा चण्डिकायै शुभं हविः ।  
 भूयो नामपदैर्देवीं पूजयेत्सुसमाहितः ॥ ३५ ॥  
 प्रयतः प्राञ्जलिः प्रह्वः प्रणम्यारोप्य चात्मनि ।  
 सुचिरं भावयेदीशां चण्डिकां तन्मयो भवेत् ॥ ३६ ॥  
 एवं यः पूजयेद्भक्त्या प्रत्यहं परमेश्वरीम् ।  
 भुक्त्वा भोगान् यथाकामं देवीसायुज्यमाप्नुयात् ॥ ३७ ॥  
 यो न पूजयते नित्यं चण्डिकां भक्तवत्सलाम् ।  
 भस्मीकृत्यास्य पुण्यानि निर्दहेत्परमेश्वरी ॥ ३८ ॥  
 तस्मात्पूजय भूपाल सर्वलोकमहेश्वरीम् ।  
 यथोक्तेन विधानेन चण्डिकां सुखमाप्स्यसि ॥ ३९ ॥

इति वैकृतिकं रहस्यं सम्पूर्णम् ।

॥ अथ मूर्तिरहस्यम् ॥

ऋषिरुवाच

ॐ नन्दा भगवती नाम या भविष्यति नन्दजा ।  
स्तुता सा पूजिता भक्त्या वशीकुर्याज्जगत्त्रयम् ॥ १ ॥  
कनकोत्तमकान्तिः सा सुकान्तिकनकाम्बरा ।  
देवी कनकवर्णाभा कनकोत्तमभूषणा ॥ २ ॥  
कमलाङ्कुशपाशाब्जैरलङ्कितचतुर्भुजा ।  
इन्दिरा कमला लक्ष्मीः सा श्री रुक्माम्बुजासना ॥ ३ ॥  
या रक्तदन्तिका नाम देवी प्रोक्ता मयानघ ।  
तस्याः स्वरूपं वक्ष्यामि शृणु सर्वभयापहम् ॥ ४ ॥  
रक्ताम्बरा रक्तवर्णा रक्तसर्वाङ्गभूषणा ।  
रक्तायुधा रक्तनेत्रा रक्तकेशातिभीषणा ॥ ५ ॥  
रक्ततीक्ष्णनखा रक्तदशना रक्तदन्तिका ।  
पतिं नारीवानुरक्ता देवी भक्तं भजेजनम् ॥ ६ ॥  
वसुधेव विशाला सा सुमेरुयुगलस्तनी ।  
दीर्घौ लम्बावतिस्थूलौ तावतीव मनोहरौ ॥ ७ ॥  
कर्कशावतिकान्तौ तौ सर्वानन्दपयोनिधी ।  
भक्तान् सम्पाययेद्देवी सर्वकामदुघौ स्तनौ ॥ ८ ॥  
खड्गं पात्रं च मुसलं लाङ्गलं च विभर्ति सा ।  
आख्याता रक्तचामुण्डा देवी योगेश्वरीति च ॥ ९ ॥  
अनया व्याप्तमखिलं जगत्स्थावरजङ्गमम् ।  
इमां यः पूजयेद्भक्त्या स व्याप्नोति चराचरम् ॥ १० ॥  
(भुक्त्वा भोगान् यथाकामं देवीसायुज्यमाप्नुयात् ।)  
अधीते य इमं नित्यं रक्तदन्त्या वपुःस्तवम् ।  
तं सा परिचरेद्देवी पतिं प्रियमिवाङ्गना ॥ ११ ॥  
शाकम्भरी नीलवर्णा नीलोत्पलविलोचना ।  
गम्भीरनाभिस्त्रिवलीविभूषिततनूदरी ॥ १२ ॥  
सुकर्कशसमोत्तुङ्गवृत्तपीनघनस्तनी ।  
मुष्टिं शिलीमुखापूर्णं कमलं कमलालया ॥ १३ ॥

पुष्पपल्लवमूलादिफलाढ्यं शाकसञ्चयम् ।  
 काम्यानन्तरसैर्युक्तं क्षुत्तृणमृत्युभयापहम् ॥ १४ ॥  
 कार्मुकं च स्फुरत्कान्तिं बिभ्रती परमेश्वरी ।  
 शाकम्भरी शताक्षी सा सैव दुर्गा प्रकीर्तिता ॥ १५ ॥  
 विशोका दुष्टदमनी शमनी दुरितापदाम् ।  
 उमा गौरी सती चण्डी कालिका सा च पार्वती ॥ १६ ॥  
 शाकम्भरीं स्तुवन् ध्यायन्नपन् सम्पूजयन्नमन् ।  
 अक्षय्यमश्नुतते शीघ्रमन्नपानामृतं फलम् ॥ १७ ॥  
 भीमापि नीलवर्णा सा दंष्ट्रादशनभासुरा ।  
 विशाललोचना नारी वृत्तपीनपयोधरा ॥ १८ ॥  
 चन्द्रहासं च डमरुं शिरः पात्रं च बिभ्रती ।  
 एकवीरा कालरात्रिः सैवोक्ता कामदा स्तुता ॥ १९ ॥  
 तजोमण्डलदुर्धर्षा भ्रामरी चित्रकान्तिभृत् ।  
 चित्रानुलेपना देवी चित्राभरणभूषिता ॥ २० ॥  
 चित्रभ्रमरपाणिः सा महामारीति गीयते ।  
 इत्येता मूर्तयो देव्या याः ख्याता वसुधाधिप ॥ २१ ॥  
 जगन्मातुश्छिण्डकायाः कीर्तिताः कामधेनवः ।  
 इदं रहस्यं परमं न वाच्यं कस्यचित्त्वया ॥ २२ ॥  
 व्याख्यानं दिव्यमूर्तीनामभीष्टफलदायकम् ।  
 तस्मात् सर्वप्रयत्नेन देवीं जप निरन्तरम् ॥ २३ ॥  
 सप्तजन्मार्जितैर्घोरैर्ब्रह्महत्यासमैरपि ।  
 पाठमात्रेण मन्त्राणां मुच्यते सर्वकिल्बिषैः ॥ २४ ॥  
 देव्या ध्यानं मया ख्यातं गुह्याद् गुह्यतरं महत् ।  
 तस्मात् सर्वप्रयत्नेन सर्वकामफलप्रदम् ॥ २५ ॥  
 (एतस्यास्त्वं प्रसादेन सर्वमान्यो भविष्यसि ।  
 सर्वरूपमयी देवी सर्व देवीमयं जगत् ।  
 अतोऽहं विश्वेरूपां तां नमामि परमेश्वरीम् ।)  
 इति मूर्तिरहस्यं सम्पूर्णम् ।

### क्षमा-प्रार्थना

अपराधसहस्राणि क्रियन्तेऽहर्निशं मया ।  
 दासोऽयमिति मां मत्वा क्षमस्व परमेश्वरि ॥ १ ॥

आवाहनं न जानामि न जानामि विसर्जनम् ।  
 पूजां चैव न जानामि क्षम्यतां परमेश्वरि ॥ २ ॥  
 मन्त्रहीनं क्रियाहीनं भक्तिहीनं सुरेश्वरि ।  
 यत्पूजितं मया देवि परिपूर्णं तदस्तु मे ॥ ३ ॥  
 अपराधशतं कृत्वा जगदम्बेति चोच्चरेत् ।  
 यां गतिं समवाप्नोति न तां ब्रह्मादयः सुराः ॥ ४ ॥  
 सापराधोऽस्मि शरणं प्राप्तस्त्वां जगदम्बिके ।  
 इदानीमनुकम्प्योऽहं यथेच्छसि तथा कुरु ॥ ५ ॥  
 अज्ञानाद्विस्मृतेभ्रान्त्या यन्न्यूनमधिकं कृतम् ।  
 तत्सर्वं क्षम्यतां देवि प्रसीद परमेश्वरि ॥ ६ ॥  
 कामेश्वरि जगन्मातः सच्चिदानन्दविग्रहे ।  
 गृहाणार्चामिमां प्रीत्या प्रसीद परमेश्वरि ॥ ७ ॥  
 गुह्यातिगुह्यगोप्री त्वं गुहाणास्मत्कृतं जपम् ।  
 सिद्धिर्भवतु मे देवि त्वत्प्रसादात्सुरेश्वरि ॥ ८ ॥  
 श्रीदुर्गार्पणमस्तु ।

### श्रीदुर्गामानस-पूजा

उद्यच्चन्दनकुङ्कुमारुणपयोधाराभिराल्लावितां  
 नानानर्घ्यमणिप्रवालघटितां दत्तां गृहाणाम्बिके ।  
 आमृष्टां सुरसुन्दरीभिरभितो हस्ताम्बुजैर्भक्तितो  
 मातः सुन्दरि भक्तकल्पलतिके श्रीपादुकामादरात् ॥ १ ॥

देवेन्द्रादिभिरर्चितं सुरगणैरादाय सिंहासनं  
 चञ्चत्काञ्चनसंचयाभिरर्चितं चारुप्रभाभास्वरम् ।  
 एतच्चम्पककेतकीपरिमलं तैलं महानिर्मलं  
 गन्धोद्वर्तनमादरेण तरुणीदत्तं गृहाणाम्बिके ॥ २ ॥

पश्चाद्देवि गृहाण शम्भुगृहिणि श्रीसुन्दरि प्रायशो  
 गन्धद्रव्यसमूहनिर्भरतरं धात्रीफलं निर्मलम् ।  
 तत्केशान् परिशोध्य कङ्कतिकया मन्दाकिनीस्रोतसि  
 स्नात्वा प्रोज्ज्वलगन्धकं भवतु हे श्रीसुन्दरि त्वन्मुदे ॥ ३ ॥



सुराधिपतिकामिनीकरसरोजनालीधृतां  
सचन्दनसकुङ्कुमागुरुभरेण विभ्राजिताम् ।  
महापरिमलोज्ज्वलां सरसशुद्धकस्तूरिकां  
गृहाण वरदायिनि त्रिपुरसुन्दरि श्रीप्रदे ॥ ४ ॥

गन्धर्वामरकिन्नरप्रियतमासंतानहस्ताम्बुज-  
प्रस्तारैर्ध्रियमाणमुत्तमतारं काश्मीरजापिञ्जरम् ।  
मातर्भास्वरभानुमण्डललसत्कान्तिप्रदानोज्ज्वलं  
चैतन्निर्मलमातनोतु वसनं श्रीसुन्दरि त्वन्मुदम् ॥ ५ ॥

स्वर्णाकल्पितकुण्डले श्रुतियुगे हस्ताम्बुजे मुद्रिका  
मध्ये सारसना नितम्बफलके मञ्जीरमङ्घ्रिद्वये ।  
हारो वक्षसि कङ्कणौ क्णरणत्कारौ करद्वन्द्वके  
विन्यस्तं मुकुटं शिरस्यनुदिनं दत्तोन्मदं स्तूयताम् ॥ ६ ॥

ग्रीवायां धृतकान्तिकान्तपटलं ग्रैवेयकं सुन्दरं  
सिन्दूरं विलसल्ललाटफलके सौन्दर्यमुद्राधरम् ।  
राजत्कज्जलमुज्ज्वलोत्पलदलश्रीमोचने लोचने  
तद्विव्यौषधिनिर्मितं रचयतु श्रीशाम्भवि श्रीप्रदे ॥ ७ ॥

अमन्दतरमन्दरोन्मथितदुग्धसिन्धूद्भवं  
निशाकरकरोपमं त्रिपुरसुन्दरि श्रीप्रदे ।  
गृहाण मुखमीक्षतुं मुकुरबिम्बमाविद्रुमै-  
र्विनिर्मितमघच्छिदे रतिकराम्बुजस्थायिनम् ॥ ८ ॥

कस्तूरीद्रवचन्दनागुरुसुधाधाराभिराप्लावितं  
चञ्चच्चम्पकपाटलादिसुरभिद्रव्यैः सुगन्धीकृतम् ।  
देवस्त्रीगणमस्तकस्थितमहारत्नादिकुम्भव्रजै-  
रम्भःशाम्भवि संभ्रमेण विमलं दत्तं गृहाणाम्बिके ॥ ९ ॥

कह्लारोत्पलनागकेसरसरोजाख्यावलीमालती-  
मल्लीकैरवकेतकादिकुसुमै रक्ताश्वामारादिभिः ।

पुष्पैर्माल्यभरेण वै सुरभिणा नानारसस्रोतसा  
ताम्राम्भोजनिवासिनीं भगवतीं श्रीचण्डिकां पूजये ॥ १० ॥

मांसीगुग्गुलचन्दनागुरुरजः कर्पूरशैलेयजै-  
र्माध्वीकैः सह कुङ्कुमैः सुरचितैः सर्पिर्भिरामिश्रितैः ।  
सौरभ्यस्थितिमन्दिरे मणिमये पात्रे भवेत् प्रीतये  
धूपोऽयं सुरकामिनीविरचितः श्रीचण्डिके त्वन्मुदे ॥ ११ ॥

घृतद्रवपरिस्फुरद्गुचिररत्नयष्ट्यान्वितो  
महातिमिरनाशनः सुरनितम्बिनीनिर्मितः ।  
सुवर्णचषकस्थितः सघनसारवर्त्यान्वित-  
स्तव त्रिपुरसुन्दरि स्फुरति देवि दीपो मुदे ॥ १२ ॥

जातीसौरभनिर्भरं रुचिकरं शाल्योदनं निर्मलं  
युक्तं हिङ्गुमरीचजीरसुरभिद्रव्यान्वितैर्व्यञ्जनैः ।  
पक्वान्नेन सपायसेन मधुना दध्याज्यसम्मिश्रितं  
नैवेद्यं सुरकामिनीविरचितं श्रीचण्डिके त्वन्मुदे ॥ १३ ॥

लवङ्गकलिकोज्ज्वलं बहुलनागवल्लीदलं  
सजातिफलकोमलं सघनसारपूगीफलम् ।  
सुधामधुरिमाकुलं रुचिररत्नमपात्रस्थितं  
गृहाण मुखपङ्कजे स्फुरितमम्ब ताम्बूलकम् ॥ १४ ॥

शरत्प्रभवचन्द्रमः स्फुरितचन्द्रिकासुन्दरं  
गलत्सुरतरङ्गिणीललितमौक्तिकाडम्बरम् ।  
गृहाण नवकाञ्चनप्रभवदण्डखण्डोज्ज्वलं  
महात्रिपुरसुन्दरि प्रकटमातपत्रं महत् ॥ १५ ॥

मातस्त्वन्मुदमातनोतु सुभगस्त्रीभिः सदाऽऽन्दोलितं  
शुभ्रं चामरमिन्दुकुन्दसदृशं प्रस्वेददुःखापहम् ।  
सद्योऽगस्त्यवसिष्ठनारदशुकव्यासादिवाल्मीकिभिः  
स्वे चित्ते क्रियमाण एव कुरुतां शर्माणि वेदध्वनिः ॥ १६ ॥

स्वर्गाङ्गणे वेणुमृदङ्गशङ्खभेरीनिनादैरुपगीयमाना ।  
कोलाहलैराकलिता तवास्तु विद्याधरीनृत्यकला सुखाय ॥ १७ ॥

देवि भक्तिरसभावितवृत्ते प्रीयतां यदि कुतोऽपि लभ्यते ।  
तत्र लौल्यमपि सत्फलमेकं जन्मकोटिभिरपीह न लभ्यम् ॥ १८ ॥

एतैः षोडशभिः पद्यैरुपचारोपकल्पितैः ।  
यः परां देवतां स्तौति स तेषां फलमाप्नुयात् ॥ १९ ॥

॥ इति दुर्गातन्त्रे दुर्गामानसपूजा समाप्ता ॥

## देविमयी

तव च का किल न स्तुतिरम्बिके!  
सकलशब्दमयी किल ते तनुः ।  
निखिलमूर्तिषु मे भवदन्वयो  
मनसिजासु बहिःप्रसरासु च ॥ १ ॥  
इति विचिन्त्य शिवे! शमिताशिवे!  
जगति जातमयत्नवशादिदम् ।  
स्तुतिजजपार्चनचिन्तवर्जिता  
न खलु काचन कालकलास्ति मे ॥ २ ॥

[www.stotracollection.com](http://www.stotracollection.com)